

# కామిక్ లోకం

ఏప్రిల్ 2008

మాసపత్రిక

వెలు: రూ. 5

రాపసుల్ సాంకృత్యాయన్

ప్రజా సంఘాల విక్ర వేదిక



బడ్జెట్ లో వాటాకై అసెంబ్లీకి తరలివచ్చిన ప్రజాదండం



# శ్రామిక వర్గ పుయతమ మేధావి రాహుల్ సాంకృత్యాయన్



భారత దేశానికి హిమాలయాలు ఎంత ఉన్నతమైనవో, రాహుల్ సాంకృత్యాయన్ మేధావిగా అంత ఖ్యాతిని సంపాదించు కున్నారు. బౌద్ధమత పండితునిగా, చరిత్ర వరిశోధకునిగా, మానవతావాదిగా, స్వాతంత్ర్యసమరయోధునిగా, కథానవలా రచయితగా, ఆచార్యుడిగా, అన్నిటికన్నా మిన్నగా కమ్యూనిస్టుగా రాహుల్ చేసిన కృషి హిమాలయోన్నతం.

**బాల్యం :**

రాహుల్ 1893 సం॥లో ఏప్రిల్ 3వ తేదీన ఉత్తర ప్రదేశ్ లోని అజంగడ్ జిల్లా నైలాలో జన్మించారు. తండ్రి శ్రీ గోవర్ధన్ పాండే, తల్లి శ్రీమతి కుల్వంతి సామాన్య రైతు కుంటుంబం. రాహుల్ అసలు పేరు కేదార్ నాథ్ పాండే. ఆయన విద్యాభ్యాసం ఒక మదర్ సాలో ఉర్దూభాషతో ప్రారంభమయింది. మూడో తరగతి చదవుతున్నప్పుడు తన పాఠ్యగ్రంథాలలోని ఒక కథలో “ఓ మూర్ఖుడా! మళ్ళీ జీవితం దుర్లభం, మళ్ళీ యవ్వనం దుర్లభం, కనుక యవ్వనంలోనే పర్యాటనం చేసి జ్ఞానాన్ని సంపాదించుకో” అని చదివి తీవ్రంగా ప్రభావితమయ్యాడు. తన తొమ్మిదవ యేటనే కాశీకి, పద్నాలుగవ యేట కలకత్తాకు వెళ్ళిన ఆ బాలుడు తర్వాతి కాలంలో “రాహుల్ సాంకృత్యాయన్”గా ప్రవంచ ప్రసిద్ధుయ్యాడు.

**పర్యాటనలు : అధ్యయనం - రచనలు:**

కలకత్తాలో బాలకార్మికునిగా పనిచేశాడు. సాధువుల పరిచయంతో సంస్కృతాన్ని బాగా చదివాడు. వారితోపాటు అయోధ్య, ప్రయాగ, లాహోర్ సందర్శించాడు. తండ్రి మరణించాక దామోదర్ సాధుగా పేరు మార్చుకుని సాధువుల్లో కలిసి, హిందూమత గ్రంథాలను అధ్యయనం చేశాడు. వేదాంత విద్యకోసం హరిద్వార్, హృషికేశ్, ప్రయాగ బదరీ, కేదారం, గంగోత్రి, తిరువతి సందర్శించాడు. జ్ఞానసంపాదన లక్ష్యంతో కాశ్మీర్ నుండి కన్యాకుమారి, పంజాబ్ నుండి బెంగాల్ వరకు విస్తృతంగా పర్యటనలు చేశారు. తర్వాత కాలంలో ఫ్రాన్స్, జర్మనీ, ఇంగ్లాండ్, శ్రీలంక, టిబెట్, జపాన్, కొరియా, ఇరాక్, చైనా, సోవియట్ రష్యాలు పర్యటించాడు. కనీసం ప్రస్తుత హైస్కూల్ విద్యకూడా పూర్తి చేయని రాహుల్ విదేశీ విశ్వవిద్యాలయాల్లో ఆచార్యుడుగా పని చేశారంటే ఎంతటి పాండిత్యాన్ని, విజ్ఞానాన్ని సంపాదించాడో అర్థమవుతుంది.

రాహుల్ సంస్కృత, హిందీ, పాళీ, టిబెటన్, భోజ్ పురి, భాషల్లో మంచి పాండిత్యం సాధించారు. ఆయన రచనల్లో

అధిక భాగం ఈ ఐదు భాషల్లో చేశారు. మరో 30 భాషలు నేర్చుకున్నారు. తత్వశాస్త్రం, చరిత్ర, సామాజిక శాస్త్రం, విజ్ఞానశాస్త్రం, పర్యటనల వ్యాసావళి, జీవితగాధలు, నవలలు, కథలు, నిఘంటువులు, వ్యాకరణ గ్రంథాలు, టిబెట్ అధ్యయనం, జానపద విజ్ఞానం, రచనలపై పరిశీలనలు వంటి వందలాది వ్యాసాలు, 125 గ్రంథాలు రచించారు. స్టాలిన్, కరల్ మార్క్స్, మావో, లెనిన్ ల జీవిత చరిత్రలు రచించారు. “మహాపండిట్”, “త్రిపిటకాచార్య”, “సాహిత్య వాచస్పతి” “దిలిత్” “పద్మభూషణ్”ల వంటి బిరుదులు రాహుల్ ని వరించాయి.

**కమ్యూనిస్టు పార్టీ సభ్యుడిగా రాహుల్**

లండన్ లో వుండగా రాహుల్ కమ్యూనిస్టుపార్టీ సాహిత్యాన్ని ముఖ్యంగా రష్యా నుండి వచ్చే పత్రికలను చదివేవారు. వాటితో ప్రభావితమైన రాహుల్ లండన్ వెళ్ళి కారల్ మార్క్స్ సమాధికి నివాళులర్పించారు. 1935వ సం॥లో ఆయన సోవియట్ యూనియన్ దర్శించినప్పుడు పూర్తి సోషలిస్టు అభిమానిగా మారారు. సమాజంలోని అత్యధికులకు విముక్తి సోషలిజం ద్వారానే సాధ్యమని రాహుల్ దృఢమైన నిర్ణయానికి వచ్చారు. అప్పటికే రాహుల్ భారతదేశ స్వాతంత్ర్య పోరాటంలో పాల్గొని జైలుశిక్ష ఆనుభవించి వున్నారు.

భారత కమ్యూనిస్టు పార్టీ నాయకత్వంలో బీహార్ లో జమీందారీ వ్యతిరేక పోరాటాలలో పాల్గొని జైలుశిక్షను, గుండాల దాడులు ఎదుర్కొన్నారు. కమ్యూనిస్టు పార్టీ సభ్యత్వాన్ని 1937 అక్టోబర్ 19న బీహార్ లో స్వీకరించారు. భారత కమ్యూనిస్టు పార్టీ బీహార్ శాఖకు వ్యవస్థాపక సభ్యుడిగా ఎన్నుకోబడ్డారు. 1942 సం॥లో కమ్యూనిస్టు పార్టీ మీద నిషేధాన్ని ఎత్తివేసిన సందర్భంగా కలకత్తాలో జరిగిన ప్రదర్శనలో అగ్రభాగాన అరుణపతాక చేతపూని నడిచారు.

1944 మార్చి 14, 15వ తేదీలలో రాహుల్ విజయవాడ లో జరిగిన అఖిలభారత రైతు మహాసభలకు, అప్పటి కమ్యూనిస్టు పార్టీ అఖిల భారత ప్రధానకార్యదర్శి పిసి జోషి తదితరులతో పాటు హాజరయ్యారు. అప్పటికే రాహుల్ కిసాన్ సభ అధ్యక్షుడిగా పనిచేస్తున్నారు.

ఈ సమాజంలో దోపిడి, పీడన, ప్రజల వేదన అంతం ఏ మతంలోను లేదని అది సోషలిజంతోనే సాధ్యమని తన అపార పరిశోధనలో గ్రహించిన ఆ మేధావి. 1963, ఏప్రిల్ 14 నాడు డార్జిలింగ్ లో కమ్యూనిస్టుపార్టీ సభ్యుడిగా ఎర్రజెండా నీడలోనే మరణించారు.

- సత్యభాస్కర్



ఏప్రిల్ - 2008

సంపాదకీయం

# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 21      సందిక్ 04  
విడి ప్రతి వెల      : రూ. 5  
సం॥ చందా      : రూ. 50

## విషయ సూచిక

సంపాదకీయం	1
కార్మికీయం	2
కవర్ స్టోరీ	3-5
వేసవి వ్యాధులు - జాగ్రత్తలు	-6
ఉద్యమవార్తలు	7
సి.ఎం.పి. దరిచేరని కేంద్ర బడ్జెట్	9
పికెటింగ్ లతో దద్దరిల్లిన కలెక్టరేట్లు	13
త్రిపుర లెఫ్ట్ ఫ్రంట్ అఖండ విజయం	14
దళితోద్ధరణ మాటల్లోకాదు చేతల్లో	16
మధ్యాహ్నాభోజన కార్మికుల విజయం	17
అమెరికాకు చెక్	18
బడ్జెట్ లో మహిళ	19
జీడి కార్మికుల సమస్యలు	20
సాటి మనిషి (కథ)	23
ప్రభుత్వానికి కోర్టు మొట్టికాయలు	26
దరిద్రులున్న ధనిక దేశాలు	28
బాలల లోకం	30

### మేనేజర్

### కార్మికలోకం

ఇ.పం.1-7-139/44, ఎన్.టి.జి. స్మారక కేంద్రం,  
ఎస్.ఆర్. కె. వగర్, రిసాలగడ్డ, జమిన్ స్టాన్ పూర్,  
ముప్పరాబాద్, హైదరాబాద్-20.  
ఫోన్: 27612474 ఫ్యాక్స్: 27610128

### ఎడిటోరియల్ బోర్డు

ఎడిటర్: పి.రోజా

సభ్యులు :

వై. సిద్ధయ్య, పర్వ సత్యనారాయణ,  
ఎస్.వీరయ్య, ఆర్.సుధాభాస్కర్,  
పి.అజయ్ కుమార్, ఆర్.ఎస్.మూర్తి,  
సత్యభాస్కర్, పి.అరుణ.

### మేనేజిరియల్ బోర్డు

మేనేజర్: వై. సిద్ధయ్య

సభ్యులు :

పర్వ సత్యనారాయణ, ఎస్.పుణ్యవతి,  
వెంకట్, ఆర్.ఎస్.మూర్తి, పి.అరుణ.

## సంస్కరణలను ప్రతిఘటించడం

సరళీకరణ, ప్రైవేటీకరణ, ప్రపంచీకరణ విధానాలను (యల్.పి.జి.) అమలు చేసిన ప్రతిప్రభుత్వాన్ని ప్రజలు చెత్తబుట్టలోకి నెట్టారు. 2004 నుండి అవే విధానాలను తిరిగి అమలు చేయటానికి ప్రయత్నిస్తున్న యు.పి.ఎ. ప్రభుత్వం నెత్తిమీద వామపక్ష పార్టీలు, కార్మిక సంఘాలు మొట్టికాయలు వేస్తున్నాయి. మన్ మోహన్ సింగ్, చిదంబరం తల బొప్పికట్టింది. అయినా ప్రభుత్వం వెనక్కి తగ్గలేదు. తన సంస్కరణ విధానాలు ఇవేనంటూ ఫిబ్రవరి 28న లోక్ సభలో ప్రవేశపెట్టిన ఆర్థిక సర్వేలో కొన్నిటిని ఏకరువుపెట్టింది. లాభాల్నిస్తున్న ప్రభుత్వరంగ సంస్థల ప్రైవేటీకరణ, కీలకరంగాల్లోకి విదేశీ పెట్టుబడుల అనుమతి, కార్మిక దోపిడీ పెంపు వీటిలో ముఖ్యాంశాలు.

1991 నుండి విస్తృతంగా సంస్కరణలు అమలుచేసిన తర్వాత అభివృద్ధి రెండోసారి పెద్దగెంతు వేసిందట. అలా పెరిగి, పెరిగి, గత మూడుసంవత్సరాలుగా 9శాతం సరాసరి అభివృద్ధికి చేరటానికి కూడా అవే కారణమట. కేంద్రంలో అధికారంలో వున్న అన్ని ప్రభుత్వాలూ యల్.పి.జి. విధానాలను అమలు చేసినట్లు యు.పి.ఎ. ప్రభుత్వం చెప్పకనే చెప్పింది.

పాలకపార్టీలు గొప్పగా చెప్పుకునే అభివృద్ధి సంపన్నులకు ఉపయోగపడింది తప్ప పేదలకు ఒరగబెట్టింది లేదు. పైగా వారిపై భారాలు మోపింది. జీవితాలకు భద్రత లేకుండా చేసింది. సంపన్నులూ - పేదల మధ్య ఆర్థిక తారతమ్యాలు పెరిగిపోతున్నాయి. 2007లో 36మంది శతకోటి శ్వరుల సంఖ్య ఒక సంవత్సరంలో 2008కి 53కి పెరిగింది. అదే సమయంలో ప్రభుత్వ లెక్కల ప్రకారం 100కి 77 మంది రోజుకి రూ.20/-ల లోపు ఆదాయంతో జీవిస్తున్నారు. జాతీయ శాంపిల్ సర్వేలో 100కి 75 మంది దారిద్ర్యరేఖకి దిగువస్థాయిలో వుంటే, ప్రణాళికా సంఘం 27 మందే దారిద్ర్యరేఖకి దిగువలో వున్నారని తప్పుడు లెక్క చూపిస్తుంది.

నిత్యావసర వస్తువుల ధరలు నేడు చుక్కలంటటానికి కూడా ఈ ఆర్థిక విధానాలే కారణం. ఆహార సరుకుల వ్యాపారంలో ముందస్తు ఒప్పందాలను అనుమతించటంతో వ్యాపారస్తులు నిల్వలు చేస్తున్నారు. బ్లాక్ మార్కెటింగ్ అనే పదం ఇప్పుడు ఎగిరిపోయింది. ఆహార ధాన్యాలు, సిమెంటు, స్టీలు తదితర సరుకులను విదేశాలకు ఎగుమతి చేసే వ్యాపారులకు రాయితీలు ఇస్తున్నారు. బడావ్యాపారస్తులకు అనుకూలంగా వుండే ఈ విధానాలు సామాన్యుడి జీవితంలో నిప్పులు పోస్తున్నాయి.


కార్మికుల పని గంటలను రోజుకి 8 నుండి 12కి, వారానికి 48 నుండి 60కి పెంచాలని ఆర్థికసర్వే సూచన చేసింది. ప్రపంచ వ్యాపితంగా కార్మికులు పోరాడి సాధించుకున్న 8 గంటల పని దినంపై ఇది పెద్దదాడి. బంగారు గుడ్లు పెట్టే బాతును కోసుకుతిన్న చందంగా కార్మికులను పీల్చిపిప్పి చేయటానికి పాలకులు వెనకాడరు. కార్మికరంగంపై జరిగే ఏ దాడి అయినా విఫలంకాకతప్పదు.

వై.ఎస్.ప్రభుత్వం, గత టి.డి.పి. ప్రభుత్వ కార్మిక వ్యతిరేకచట్ట సవరణ ప్రతి పాదనల్ని యధాతథంగా కేంద్ర యు.పి.ఎ. ప్రభుత్వానికి పంపింది. పారిశ్రామిక వివాదాల చట్టానికి సవరణ చేసి ఆర్.టి.సి., విద్యుత్తు, సింగరేణి రంగాలను శాశ్వతంగా పబ్లిక్ యుటిలిటీ సర్వీసులుగా మార్చింది. కార్మిక పోరాటాలపై నిర్బంధాలు ప్రయోగిస్తున్నది. కార్మికులు, పేదలు, సామాజిక తరగతులకు జనాభా ప్రాతిపదికన కేటాయింపులు చేయటానికి నిరాకరించిన ప్రభుత్వం, వేలాదికోట్ల రూపాయలు విలువచేసే భూములు, గనులను సంపన్నులకు ధారాదత్తం చేసింది. మూడోదశ ప్రపంచ బ్యాంకు సంస్కరణలను ప్రభుత్వ రంగంలో అమలు చేయ ప్రయత్నించి ప్రతిఘటనతో వెనక్కి తగ్గింది. విద్యా, వైద్యం, రవాణా రంగాల్లో ప్రైవేటు రంగాన్ని ప్రోత్సహిస్తున్నది.


ఆర్థిక విధానాలు, సరళీకరణ, ప్రైవేటీకరణ వంటి అంశాలను ప్రభుత్వానికి వదిలివేయాలని, కార్మిక సంఘాలు వీటిలో జోక్యం చేసుకోరాదని పాలకులు సుద్దులు చెపుతారు. ఈ విధానాల వలన పడే ప్రభావాల నుండి కార్మికులకు ఉపశమనం కల్గించేంత వరకే కార్మిక సంఘాలు, వామపక్షాల కృషి పరిమితం కావాలని పాలకులు కోరుతున్నారు. పాలకుల చంకల్లో వుండే కార్మిక నాయకులు కూడా ఇవే పాఠాలు వల్లిస్తారు.

ప్రపంచ చరిత్రను మార్చిందీ, మార్చేదీ కార్మిక వర్గమే. ప్రత్యామ్నాయ విధానాల్ని సమాజాన్ని ముందుకు తెచ్చేదీ కార్మిక వర్గమే. అటువంటి కార్మిక వర్గానికి ఎవరూ పరిమితులు విధించలేరు. హక్కులను కాపాడుకునేందుకు, యల్.పి.జి. విధానాలను బుట్టదాఖలు చేసేందుకు పోరాటాలను ముమ్మరం చేయటమే ఏకైకమార్గం.





వివిధ  
పత్రికల  
సౌజన్యంతో





# “బడ్జెట్‌లో వాటాకై అసెంబ్లీకి తరలివచ్చిన ప్రజాదండం”


## ప్రజా సంఘాల ఐక్యవేదిక పోరాట శంఖారావం

సంక్షేమ రంగానికి బడ్జెట్‌లో 50 శాతం నిధులు కేటాయించాలని డిమాండ్ చేస్తూ ప్రజాసంఘాల ఐక్యవేదిక శంఖారావం మ్రోగించింది. మార్చి 19వ తేదీన రాజధాని నగరం నడిబొడ్డున నిజాం కాలేజి గ్రౌండ్స్ జన సంద్రంతో పోటెత్తింది. ఎర్రటి ఎండలో మిన్నంటే బడుగు జీవుల నినాదాలు, ప్రజాసంఘాల నాయకుల హోరెత్తించే ప్రసంగాలతో ప్రభుత్వం పట్ల ప్రజానిరసన వెల్లువెత్తింది. నాలుగేండ్లుగా బడ్జెట్‌లో సంక్షేమ రంగానికి సరిపడా

ఊరూరా జాతా - వాడవాడలా పాదయాత్ర

రాష్ట్ర చరిత్రలో మొదటిసారిగా వివిధ వర్గాలకు, సామాజిక తరగతులకు ప్రాతినిధ్యం వహిస్తూ ప్రజా సమస్యలపై పనిచేస్తున్న ప్రజాసంఘాలన్ని ఐక్యవేదికగా ఏర్పడటం అపూర్వఘట్టం. సి.ఐ.టి.యు., వ్యవసాయ కార్మిక, రైతుసంఘాలు, కె.వి.పి.యస్., విద్యార్థి, యువజన, మహిళా సంఘాలు, ఆవాజ్, కల్లుగీత, మత్స్య,

కొత్త పక్షం



నిధులు కేటాయించకుండా పేదలను వంచిస్తున్న కాంగ్రెస్ ప్రభుత్వ మోసకారిత్వంపై ప్రజలు కన్నెర్ర చేశారు. తాము భిక్షమడగటం కోసం రాలేదని, మా శ్రమతో సృష్టిస్తున్న సంపద (బడ్జెట్)లో న్యాయమైన వాటా కోసం అసెంబ్లీకి తరలివచ్చామని ప్రజలు నినదించారు. ఏరు దాటిందాకా ఓడ మల్లయ్య తర్వాత బోడి మల్లయ్య అన్న చందంగా పేదల ఓట్లు దండుకొని గద్దెనెక్కి తిరిగి పేదలనే వంచించటం పట్ల ప్రజలు ఆగ్రహం ప్రకటించారు. పేదల సంక్షేమాన్ని మరచిన పాలకులకు పుట్టగతుల్లేకుండా చేస్తామని హెచ్చరించారు. ఇప్పటికైనా ప్రభుత్వం కళ్ళుతెరిచి బడ్జెట్‌లో సమూల మార్పులు చేయాలని డిమాండ్ చేశారు. పేదలకు సరైన న్యాయం చేయకపోతే పోరాటాలతోనే సమాధానం చెప్పాలని ఐక్యవేదిక ఇచ్చిన పిలుపుకు ప్రజలు చప్పట్ల ద్వారా హర్షామోదం తెలిపారు.

చేనేత, రజక, క్షౌరవృత్తి, వాయిద్య, కళారంగాలు, పట్టణ పేదల సంక్షేమ రంగం, స్థానిక సంస్థల, పౌరహక్కుల సంఘాలన్ని ఐక్యంగా ఈ ఉద్యమం ప్రారంభించాయి. రాష్ట్ర ప్రభుత్వం లక్షా, నాలుగు వేల కోట్ల రూపాయల భారీ బడ్జెట్‌లో పేదలకు, వివిధ సామాజిక తరగతులకు, విద్యా, వైద్యరంగాలకు సరైన వాటా కేటాయించక పోవటాన్ని ప్రజాసంఘాలన్ని ముక్తకంఠంతో నిరసించాయి. పేదలను మాటలగారడీలతో మభ్యపెడుతూ ఆచరణలో ధనవంతుల కొమ్ముకాస్తున్న పాలకుల బండారాన్ని బట్టబయలు చేసేందుకు రాష్ట్ర వ్యాప్తంగా ప్రచార జాతాలు నిర్వహించాయి. ఫిబ్రవరి, మార్చి నెలల్లో వందలాది మండలాల్లో సైకిల్ యాత్రలు - జీపు యాత్రలు మున్సిపల్ పట్టణాలు, నగరాల్లో పాదయాత్రల ద్వారా విస్తృత ప్రచారం





జరిగింది. అసంఘటితరంగ కార్మికులకు, వివిధ సామాజిక తరగతులకు ఏ మాత్రం ప్రయోజనం కల్పించని బడ్జెట్ పై లక్షలాది కరపత్రాలు - వేలాది బుక్ లెట్స్ ద్వారా పాలకుల నిజస్వరూపాన్ని ఎండగట్టేలా ప్రచారం సాగింది. అంకెల గారడీలతో బురిడీలు కొట్టిస్తున్న రోశయ్య బడ్జెట్ గుట్టును రట్టు చేసేలా వేలాది సభలు, గ్రూపు మీటింగ్ లు జరిగాయి. ప్రజాసమస్యలను గాలికొదిలి, వ్యక్తిగత దూషణలతో అసెంబ్లీ సమావేశాలను ప్రక్కదార్లు పట్టిస్తూ, ప్రజాధనాన్ని దుర్వినియోగం చేస్తున్న పాలకపార్టీలను జాతాల ద్వారా ఎండగట్టడం జరిగింది. ప్రజలు ఎన్నుకున్న అసెంబ్లీలో ప్రజాసమస్యలే చర్చించాలని, బడ్జెట్ లో పేదల సంక్షేమానికే ఎక్కువ నిధులు ఇవ్వాలని ప్రచార జాతాలు డిమాండ్ చేశాయి. బడ్జెట్ లో న్యాయమైన వాటాకై ఇంటికో మనిషి, ఊరికోబండి, హైదరాబాద్ రండి అనే నినాదం రాష్ట్ర వ్యాప్తంగా మారుమ్రోగింది.

## విశాల ఐక్యత - అపూర్వ స్పందన

ఇప్పటి వరకు ఆయా వర్గాలకు, తరగతులకు ప్రాతినిధ్యం వహిస్తూ విడివిడిగా పనిచేస్తున్న సంఘాలు పేదలందరి తరపున ఐక్యంగా ఉద్యమించటం ప్రజాసంఘాల చరిత్రలో మరో ముందడుగు.

సమాజంలో నూటికి ఎనభై మందికి పైగా పేదలున్నారు. వారి సంక్షేమం పట్ల ప్రభుత్వం నిర్లక్ష్యం చేస్తున్నది. రాష్ట్రంలో కోటిన్నర మంది వ్యవసాయ కార్మికులున్నారు. కోటిమంది అసంఘటిత కార్మికులున్నారు. వారి సంక్షేమం - భద్రత కోసం

సమగ్ర చట్టాలు చేస్తామని చెప్పిన పాలకులు వాటి ఊసేవత్తడం లేదు. ఇండ్లస్థలాలు - సాగు భూముల కోసం పట్టణాల్లో - గ్రామాల్లో గత సంవత్సరములో పెద్దఎత్తున పేదలు భూ ఉద్యమం చేశారు. ఇంతటి కీలక సమస్య పరిష్కారానికి బడ్జెట్ లోనిధులు కేటాయించటం కానీ, భూ పంపిణీ మాటగానీ చెప్పకపోవటం పాలకుల కపటత్వానికి మచ్చుతునక.

దళితుల - గిరిజనుల ఉద్ధరణపై నిత్యం మాటలు గుప్పించే ప్రభుత్వం ఆ తరగతుల జనాభా కనుగుణంగా నిధులు ఇవ్వకుండా ఎగ్గొడుతున్నది. వామపక్షాలు, మేధావులు, దళిత సంఘాలు నోడల్ ఏజెన్సీ ద్వారా వారి నిధులు ఖర్చుచేయాలని డిమాండ్ చేస్తుంటే ప్రభుత్వం పెడచెవిన పెడుతున్నది. వెనుకబడిన తరగతుల సంక్షేమంపై మొసలికన్నీరు తప్ప ఆచరణలో చేసిందేమీలేదు.

రాష్ట్రంలో చేతివృత్తులు దెబ్బతింటున్నా, నేతన్నలు ఆత్మహత్యలు చేసుకుంటున్నా, వారి రక్షణ కోసం పకడ్బందీ చర్యలు గానీ, బడ్జెట్ లో తగిన నిధులు కేటాయింపుగానీ లేదు. ప్రభుత్వ రుణాలు లేక, పంటలు దెబ్బతిన్న కౌలుదార్లను కాపాడే చర్యలేవీ చేపట్టడం లేదు. నిత్యావసర సరుకుల ధరలు అనేక రెట్లు పెంచి పేదల నడ్డి విరుస్తున్నది. ప్రభుత్వ - ప్రైవేటు భాగస్వామ్యం పేరుతో విద్యా-వైద్య రంగాలను ప్రైవేటీకరించే చర్యలు వేగం చేసింది. ఫలితంగా బడుగు-బలహీన వర్గాలకు తీరని అన్యాయం జరుగుతున్నది.

నిత్యం మహిళలపై అత్యాచారాలు, దౌర్జన్యాలు జరుగుతున్నా ప్రభుత్వం మౌనవ్రతం పాటిస్తున్నది. విజయవాడ ఆయేషా హత్య



కేసులో దోషులను కాపాడేందుకే ప్రభుత్వం పూనుకుంది తప్ప నేటికీ హంతకులను పట్టుకోలేదు. ప్రభుత్వ ఉదాసీనత మహిళలను మరింత అభద్రతలోకి నెడుతున్నది.

ప్రభుత్వ ఉద్యోగాలలో ఖాళీపోస్టులను భర్తీ చేయకుండా, కాంట్రాక్టు ఉద్యోగులను పెట్టి తక్కువ వేతనాలు ఇస్తూ ప్రభుత్వమే శ్రమదోపిడీ చేస్తున్నది. ఇక ప్రైవేటు యాజమాన్యాల దోపిడీకి అడ్డుకట్ట వేసే నాధుడే లేడు. ప్రభుత్వ నిర్లక్ష్యం-దగా-మోసపూరిత చర్యలు పేదలలో అసంతృప్తిని పెంచాయి. అందుకే 28 ప్రజా సంఘాల ఐక్యవేదిక పిలుపుకు పేదల నుండి అపూర్వ స్పందన వచ్చింది. విశాల ఐక్యతతో హక్కుల సాధనకు అసెంబ్లీ బాటపట్టారు.

## ధనవంతుల కొమ్ముకాస్తున్న వై.యస్. సర్కార్

నాలుగేండ్లుగా అధికారంలో కొనసాగుతూ ప్రజాధనాన్ని ధనవంతులకు, రియల్ ఎస్టేటర్లకు, బడాబాబులకు కట్టబెడు తున్నది. తాజా బడ్జెట్లో కూడా ప్రభుత్వ భూములు అమ్మి 12వేల కోట్ల రూపాయలు రాష్ట్రఖజానాకు జమచేస్తానని చెబుతున్నది. మద్యాన్ని ఏరులా పారించి 5వేల కోట్లు సంపాదిస్తానంటున్నది.

ఆర్.టి.సి. లాంటి ప్రజా రవాణాను దెబ్బతీసి, ప్రైవేటు యజమానుల బస్సులను అద్దెకు తీసుకుంటానంటుంది. విద్యా - ఆరోగ్య రంగాలను ప్రైవేటు వ్యక్తులకు ధారాదత్తం చేసే చర్యలు చేపట్టింది. బడ్జెట్లో సింహ భాగాన్ని ప్రాజెక్టులకే కేటాయించినట్లు బుకాయస్తూ, కాంట్రాక్టర్లకు కోట్లాది రూపాయలు చెల్లిస్తూ ప్రాజెక్టు నిర్వాసితులకు మొండిచెయ్యి చూపిస్తున్నది.

నివసించేందుకు 100 గజాల ఇంటి స్థలం అడగటం పేదలు చేసిన పాపమట. బ్రతికేందుకు రెండేకరాలు భూమి పంచమనటం కూలోళ్ళు చేసే ఘోరమట. చదువుకునేందుకు స్కాలర్షిప్లు పెంచమనడం విద్యార్థులు చేసిన నేరమట, కనీస వేతనాలు అమలు చేయమని కోరటం కార్మికులు చేసే తప్పిదమట, బెల్టుషాపులు బండ్ చేయించమని మహిళలు అడగకూడదట. అందుకే న్యాయమైన కోర్కెల సాధనకై ప్రజలు కదిలితే చాలు లారీదెబ్బలు, అక్రమ కేసులు, జైళ్ళకు పంపడం కాంగ్రెస్ ప్రభుత్వానికి పరిపాటైంది. కాని వేలకోట్ల విలువచేసే భూములను, గనులను, ప్రజా ఆస్తులను ప్రైవేటు వ్యక్తులకు, తన అనుయాయులకు కట్టబెట్టడం చూస్తే వై.యస్. సర్కార్ వర్గనైజం అందరికీ కొట్టొచ్చినట్లు కనబడుతుంది. కాకులను కొట్టి గద్దలకు వేసే చర్యలంటే ఇవికావా? అని ప్రజాసంఘాల ఐక్యవేదిక ప్రభుత్వాన్ని నిలబెడుతున్నది. పట్టణ భూ గరిష్ట చట్టాన్ని ఎత్తివేసి కుబేరులు ఆస్తులు పెంచుకునేందుకు ఓపెన్ లైసెన్స్ జారీ చేస్తున్నది. రాష్ట్ర ప్రభుత్వ శాఖలన్నింటిలో కాంట్రాక్టు వ్యవస్థను పెంచిపోషిస్తున్నది.

## మార్చి 19 ర్యాలీ ప్రజా నిరసనకు నిలువుటద్దం

ఎన్నికల ముందు ఇచ్చిన వాగ్దానాలను అమలు చేయకుండా పేదలను నిర్లక్ష్యం చేసిన ఫలితంగా ప్రజల్లో క్రమంగా అసంతృప్తి పెరిగింది. అందుకే ప్రజాసంఘాల ఐక్యవేదిక ఇచ్చిన అసెంబ్లీ బాటకు మార్చి 19న లక్షలాది మంది ప్రజానీకం తరలివచ్చారు. వృద్ధులు, యువకులు తేడా లేదు, మగ ఆడ వ్యత్యాసం లేదు. గ్రామం పట్టణం అనే దానితో నిమిత్తం లేకుండా పేదలంతా ఐక్యంగా చీమలదండులా కదిలివచ్చారు.

మార్చి 19కు రెండురోజుల ముందు నుండే దూరం జిల్లాలు శ్రీకాకుళం, విశాఖ, ఆదిలాబాద్ జిల్లాల ప్రజలు హైద్రాబాద్ వచ్చారు. రాజధానికి వచ్చే రైళ్ళన్నీ నిండుగా జనాన్ని తెచ్చాయి. లారీలు, జీపులు, ఇతర వాహనాలు పెద్ద సంఖ్యలో వచ్చాయి. అనేక చోట్ల పోలీసులు ఆటంకాలు కల్పించినా, ఖాతరు చేయకుండా కదిలివచ్చారు. ఇందిరాపార్కు, ధర్మాచౌక్ ప్రాంతం, సుందరయ్య పార్కు ప్రాంతం జన ప్రవాహంతో నిండిపోయి పోటెత్తిన సముద్రంలా మారింది.

మంచినీళ్ళు, టెంట్లు, కార్పెట్లు ఏర్పాటుచేసి వచ్చిన జనం సేద తీర్చుకొనేందుకు ప్రజాసంఘాల కార్యకర్తలు కృషి చేశారు. ఇందిరాపార్కు, సుందరయ్య పార్కుల నుండి నిర్వహించిన భారీ ర్యాలీలకు ప్రజాసంఘాల నాయకులు నాయకత్వం వహించారు. మిట్టమధ్యాహ్నం మండుటెండలో పేదల భాదలు నినాదాలు రాజధానిలో ప్రతిధ్వనించాయి. ప్రజాసంఘాలు వారివారి జెండాలు, సమస్యల నినాదాలతో ప్లే కార్డులు, బ్యానర్లు, విచిత్ర వేషాలు, ప్రజానాట్యమండలి కళాకారుల పాటలు ప్రదర్శనకు ఆకర్షణీయంగా వెలిశాయి.

వచ్చే జనం - పోయే జనంతో నిజాం కాలేజి గ్రౌండ్స్ కిక్కిరిసింది. పేదల, సామాజిక తరగతుల సమస్యలపట్ల ప్రభుత్వ నిర్లక్ష్యాన్ని నాయకులు తమ ప్రసంగాలతో ఎండగట్టినప్పుడు ప్రజలు, ఈలలు, తప్పట్లతో పెద్దపెట్టున్న నినదించారు. పేదల సంక్షేమంకై ప్రభుత్వం దిగి రాకపోతే ప్రభుత్వం గద్దె దిగాల్సి వస్తుందని ఐక్యవేదిక హెచ్చరించింది. ప్రజా సమస్యల పరిష్కారానికి ప్రభుత్వంపై ఒత్తిడి తెచ్చేందుకై ప్రజాసంఘాలు ఐక్యవేదిక నిర్వహించిన అసెంబ్లీ బాట ఉద్యమం పేదలలో ఐక్యతను, విశ్వాసాన్ని పెంచింది.

ఇది ఆరంభం మాత్రమేనని గ్రహించి సమస్యలు పరిష్కరించడమో, పేదల కోపాగ్నిని రుచిచూడటమో సర్కారే తేల్చుకోవాలి.

యం. సాయిబాబు  
సి.ఐటియు రాష్ట్ర కార్యదర్శి





# వేసవి వ్యాధులు : జాగ్రత్తలు

వైద్యం... వైద్యం...

వేసవి కాలం వస్తుందనగానే సెలవుల కాలం వస్తున్నట్లుగా ప్రతి ఒక్కరూ ఆనందిస్తారు. ప్రతిరోజూ అనేక రకాల కార్యక్రమాల్లో పాల్గొనవచ్చునని రకరకాల ప్రణాళికలు తయారు చేసుకుంటారు.

ముఖ్యంగా వేసవికాలంలో దగ్గరగా ఉన్న బావిలోనో, చెరువులోనో, స్విమ్మింగ్ పూల్ లోనో హాయిగా ఈత కొట్టవచ్చునని అనుకుంటారు. సాయంత్రం వేళల్లో ఆలస్యంగా చీకటి పడుతుంది. కనుక మరింత ఎక్కువసేపు బైట తిరగవచ్చునని భావిస్తారు. మామిడిపళ్లు, ద్రాక్ష, కర్బూజా, తర్బూజా వంటి రకరకాల పళ్లను తినవచ్చునని, హాయిగా శీతల పానీయాలను, ఐస్ క్రీమ్ లను తినాలని ఉత్సాహపడతారు.

ఇలాంటి రకరకాల ఆలోచనలకు కారణం ఇతర కాలాల్లోలాగా కాకుండా వేసవికాలంలో వ్యాధుల బారినపడే అవకాశాలు తక్కువగా ఉంటాయని మనం అనుకోవడమే. నిజానికి వేసవి కాలంలో కూడా సరియైన జాగ్రత్తలు తీసుకోకుండా అలసత్వంగా ఉంటే పలు రకాల వ్యాధులు బాధిస్తూనే ఉంటాయి. వేసవికాలంలో బాధించే ముఖ్యమైన కొన్ని సమస్యల గురించి స్థూలంగా తెలుసుకుందాం.

రెండు ప్లేట్లలో నీరుపోసి ఒక దానిని ఎండలోనూ, మరొక దానిని నీడలోనూ ఉంచితే ఎందులో నీరు త్వరగా ఆవిరి అవుతుంది? ఖచ్చితంగా ఎండలో ఉంచిన నీరే త్వరగా ఆవిరవుతుంది. మన శరీరాల్లో నీటి పరిస్థితి కూడా సరిగ్గా ఇదే.

అయితే ఎండాకాలంలో మూత్రం రూపంలోనూ, చెమట రూపంలోనూ శరీరం నష్టపోయే నీటి శాతాన్ని తిరిగి భర్తీ చేయడంలో కొంతమంది అలసత్వం చూపుతుంటారు.

దీనివల్ల శరీరంలో నీరు శాతం తగ్గిపోతుంది. ఇది ప్రమాదకరం. ముఖ్యంగా వేసవికాలంలో వ్యాయామాలు చేసే వారు వ్యాయామానికి ముందు, మధ్యలోనూ, తరువాత వీలైనంత నీరు తాగడం అవసరం.

నోరు తడి ఆరిపోయినట్లు, విపరీతమైన బద్ధకం గానూ, అలసిపోయినట్లు, తలనొప్పి, మూత్రం ముదురు పసుపు రంగులో వెలువడుతున్నా వెంటనే నీళ్లు తాగండి.

ఎండాకాలంలో కనిపించే మరొక సమస్య చర్మంపై దద్దుర్లు రావడం, దురదపెట్టడం. సాధారణంగా మనం ఒళ్లు పేలించంటాం. ఇటువంటి శరీర తత్వాలు ఉన్నవారు తప్పనిసరిగా ఎండలోకి వెళ్లాల్సి వచ్చినప్పుడు తగిన జాగ్రత్తలు తీసుకోవాలి.

పొడి చర్మం, సున్నిత చర్మం ఉన్నవారు చర్మ సమస్యలకు గురయ్యే అవకాశాలు ఉంటాయి. ముఖ్యంగా ఎగ్జిమా చిన్న పిల్లల్లో తరచుగా కనిపిస్తుంటుంది.

ఎండ ఈ సమస్యను మరింత ఉగ్రరూపం దాల్చేలా చేస్తుంది. చర్మం ఎర్రగా కమిలిపోవడం, దురద, గట్టిపడటం వంటి సమస్యలు కూడా ఎండాకాలంలో కనిపించే అవకాశాలు అధికం. వైద్య సలహా మేరకు స్టీరాయిడ్ క్రీములు, ఎన్ఎస్ఎఐడి మందులను వాడాలి.

వాహనాన్ని చాలా దూరం నడిపినప్పుడు ఇంజన్ ఎలా వేడెక్కుతుందో, అలాగే ఎండలో ఎక్కువగా తిరిగే వారి శరీరాలు వేడిగా తయారవుతాయి. వారు శ్వాస తీసుకుని వదిలే గాలి వేడిగా ఉంటుంది. శరీరం వేడిని తట్టుకోలేక కళ్లు తిరిగి, స్పృహ తప్పిపడిపోతున్న భావన కలుగుతుంది. వీరిలో వికారం, తలనొప్పి, వంటి లక్షణాలు కనిపిస్తాయి. వెంటనే వైద్యసహాయం పొందాలి, లేనిపక్షంలో వడదెబ్బకు దారితీస్తుంది.

శరీరం ఇలా వేడిగా అనిపించినప్పుడు నీడలో కూర్చోవడం, ఉప్పు కలిగిన ఆహార పదార్థాలు తీసుకోవడం, నీరు ఎక్కువగా తాగడం మొదలైన చర్యలు చేపట్టాలి.

సూర్యకాంతిలోని అల్ట్రావయోలెట్ కిరణాలు కంటిని దెబ్బ తీయవచ్చు. ఎక్కువసేపు సూర్య కాంతిలో తిరిగే వారికి ఫోటో కెరటైటిస్ అనే సమస్య ఉత్పన్నం కావచ్చు. కార్నియా సన్ బర్న్ కు గురికావచ్చు. ఫలితంగా చూపు మందగించవచ్చు. అల్ట్రావయోలెట్ కిరణాల తాకిడి నుంచి రక్షణనిచ్చే కంటి అద్దాల వంటివి వాడటం అవసరం. వేసవి జాగ్రత్తలు పాటిద్దాం.



డీ హైడ్రేషన్



# ఉద్యమ వార్తలు

## అంగన్‌వాడి రేపల్లె డివిజన్ సదస్సు


అంగన్‌వాడి వర్కర్‌కు రూ.3000/-లు, హెల్పర్‌కు రూ.2000/-లు వేతనమివ్వాలని, ప్రభుత్వోద్యోగులుగా గుర్తించాలని, అనేక పోరాటాలు చేశారు. ఈ నేపథ్యంలో ప్రభుత్వం ఏదే పిల్లాడికి బెల్లం ముక్క పెట్టినచందంగా రూ.500/-, 250/-లు పెంచారు. నేటి నిత్యావసర వస్తువుల ధరల నేపథ్యం లో ఈ మొత్తం ఏమూలకు చాలదని, ప్రభుత్వోద్యోగులుగా గుర్తించేంత వరకు పోరాడాల్సిందేనని ఏ.పి.అంగన్‌వాడి వర్కర్స్ & హెల్పర్స్ యూనియను జిల్లా ప్రధాన కార్యదర్శి సి.హెచ్.ప్రమీల అన్నారు. వాణి, రూనీ, పద్మలు అధ్యక్షవర్గంగా వ్యవహరించిన అంగన్‌వాడీ సదస్సులో బాపట్ల ప్రాజెక్టు యూనియన్ నాయకురాలు జె.లక్ష్మి, సి.ఐ.టి.యు. డివిజన్ నాయకులు పి.నాగాంజనేయులు, కృష్ణమోహన్ తదితరులు మాట్లాడారు.



అనంతరం పల్లపట్ల ప్రాజెక్టు కమిటీ అధ్యక్షులుగా కృష్ణకుమారి, వాణిలు. రేపల్లె ప్రాజెక్టు అధ్యక్షులుగా ఎన్.పద్మ, కార్యదర్శిగా రూనీలు ఎన్నికయ్యారు.

## పోరాడి విజయం సాధించిన అంగన్‌వాడీలు

గుంటూరు జిల్లా ఎ.పి. అంగన్‌వాడీ వర్కర్స్ & హెల్పర్స్ యూనియన్ (సి.ఐ.టి.యు.) ఆధ్వర్యంలో విజయోత్సవ సభ జరిగింది. సంఘం అధ్యక్షులు ఎమ్.వరలక్ష్మి అధ్యక్షతన ఈ కార్యక్రమాన్ని ఉద్దేశించి సి.ఐ.టి.యు. జిల్లా ఉపాధ్యక్షులు టి.ఎస్. ప్రకాష్, జిల్లా జె.ఏ.సి. నాయకులు ఆచంట రామానాయుడు, ఇరిగేషన్ మాజీ నాయకులు గిరిప్రసాద్ వర్మ, ఐదా జిల్లా కార్యదర్శి టి.సావిత్రి, సి.ఐ.టి.యు. జిల్లా ప్రధాన కార్యదర్శి



డి.శేషబాబ్జి పాల్గొన్నారు. ఐ.సి.డి.ఎస్.ను సంస్థాగతం చేసి, ప్రభుత్వ ఉద్యోగులుగా గుర్తించే వరకు పోరాడాలని పిలుపునిచ్చారు. సంఘం జిల్లా కార్యదర్శి జి.బేబీరాణి, టౌన్ సి.ఐ.టి.యు. నాయకులు అజయ్‌కుమార్, కాంట్రాక్ట్ ఎంప్లాయిస్ యూనియన్ నాయకులు వి.శంకర్, పంచాయితీ వర్కర్స్ యూనియన్ ఎమ్.వి.రమణ, ప్రాజెక్టు నాయకులు ఎస్.శాంతాలక్ష్మి, బి.నిర్మల, బేబీగంగారత్నం, బండి వెంకటలక్ష్మి, పద్మ, పద్మజ, చంద్రావతి, రత్నం, శోభారాణి, వెంకటలక్ష్మి, అన్నపూర్ణ, మేరీ సమాధానం, వీరవేణి, మహాలక్ష్మి, సుబ్బాయమ్మ, వెంకటలక్ష్మి, ఆయేషా బేగం, ఎన్.జి.వో. జిల్లా అధ్యక్షులు ఆశీర్వాదం తదితరులు ప్రసంగించారు.



## అంగన్ వాడి కడప అర్బన్ ప్రాజెక్టు మహాసభ



కడప అర్బన్ ప్రాజెక్టు మహాసభ సి.ఐ.టి.యూ. కార్యాలయంలో జరిగినది. ఈ మహాసభ డి.రాజకళామణి గారి అధ్యక్షతన జరిగినది. ఈ మహాసభకు 5 సెక్టార్ల నుండి కార్యకర్తలు, ఆయాలు హాజరైనారు. జిల్లా ప్రధాన కార్యదర్శి ఐ.ఎన్.సుబ్బమ్మ చలో హైదరాబాద్ కార్యక్రమాన్ని విజయవంతము చేసిన అంగన్ వాడి



వర్కర్లకు, ఆయాలకు అభినందనలు తెల్పినారు. ఈ మహాసభలో కడప అర్బన్ ప్రాజెక్టు అధ్యక్షురాలుగా డి.రాజకళామణి, ప్రధాన కార్యదర్శిగా పి.లక్ష్మీదేవి, కోశాధికారిగా బి.యశోదమ్మ, ఉపాధ్యక్షురాలుగా చాండ్ బీ, సహాయకార్యదర్శిగా ఎం.ఆనందరావు గారిని, 15 మంది కమిటీ మెంబర్లను ఏకగ్రీవంగా ఎన్నుకోవడమైనది.

### వి.పి. గ్రామపంచాయితీ ఎంప్లాయిస్ & వర్కర్స్ ధర్నా



13.3.2008న తూర్పుగోదావరిజిల్లా కలెక్టర్ ఆఫీసు వద్ద ధర్నా చేశారు. 5 సంవత్సరాలుగా సర్వీసు పూర్తి చేసిన వారందరిని రెగ్యులర్ చేయాలి. పి.ఎఫ్., ఇ.ఎస్.ఐ., ప్రభుత్వం గ్రాంటులు మంజూరు చేసి బ్రెజరరీ ద్వారా వేతనాలు ఇవ్వాలని జిల్లా కార్యదర్శి ఎం.వి.రమణ ఆధ్వర్యంలో డి.ఆర్.ఓ.కి వినతిపత్రం ఇచ్చారు. వినాయక్ సింహాద్రి, అజయ్, బాణేశ్వరావు, రాంబాబు తదితరులు ధర్నా నిర్వహించారు.

### మధ్యాహ్న భోజన కార్మికుల ధర్నా



బిడ్డెట్లో వాటా కేటాయించాలని మార్చి 12న తూర్పు గోదావరి జిల్లా కలెక్టరేట్ వద్ద మధ్యాహ్న భోజన కార్మికుల యూనియన్ ఆధ్వర్యంలో ధర్నా చేస్తున్న దృశ్యం. ఈ ధర్నాకు జిల్లా కార్యదర్శి ఎం.వి.రమణ, క్రరినాగమణి, అమ్మాజీ, దేవకి, స్వర్ణలత నాయకత్వం వహించారు. అనంతరం సమస్యలతో కూడిన వినతి పత్రం కలెక్టర్ గారికి ఇచ్చారు.

## హైదరాబాద్ బి.ఎస్.ఎన్.ఎల్.లో అంతర్జాతీయ మహిళా దినోత్సవం

బి.ఎస్.ఎన్.ఎల్. టెలికాం మెమోన్స్ అసోసియేషన్ ఆధ్వర్యంలో మార్చి 8న అంతర్జాతీయ మహిళా దినోత్సవం జరిగింది.



ఈ కార్యక్రమంలో బి.ఎస్.ఎన్.ఎల్. మహిళా ఉద్యోగులు మరియు ఉన్నతోద్యోగుల భార్యలు పాల్గొన్నారు. ఈ అసోసియేషన్ 1977లో ఏర్పడినప్పటి నుండి వీరి ఆధ్వర్యంలో మెడికల్ క్యాంప్లు, శిశుకేంద్రాలు, కుటుంబశిక్షణ వంటి సామాజిక కార్యక్రమాలు నిర్వహిస్తున్నారు. ఆలిండియా టెలికాం స్త్రీ మేళాలు, సదస్సులు, సాంస్కృతిక కార్యక్రమాలు నిర్వహిస్తున్నారు. 2007-2008 మార్చి 8 మహిళా దినోత్సవం సందర్భంగా అంధ విద్యార్థులకు వాక్ మన్ లకై రూ.22,000/-ల సహాయం అందించారు. మరింత చైతన్యవంతమైన కార్యక్రమాలు చేపట్టే దిశలో ఆలోచిస్తున్నామని నిర్వహకులు తెలియచేశారు. వీరి చైతన్యానికి "కార్మికలోకం" శుభాకాంక్షలు తెలియజేస్తున్నది.



# సి.యం.పి. దారికి చేరని కేంద్ర బడ్జెట్

యుపిఎ ప్రభుత్వం తన ఆఖరి పూర్తి బడ్జెట్ను మొన్న ప్రవేశ పెట్టింది. వామపక్షాల ఒత్తిడి మేరకు సామాజిక రంగాలకు కేటాయింపులు గణనీయంగా పెరిగాయి. కానీ అవి కనీస ఉమ్మడి ప్రణాళిక (సి.యం.పి)లో ప్రభుత్వం ఇచ్చిన వాగ్దానాలను నెరవేర్చేవిగా లేవు. అధిక ధరలు, నిరుద్యోగం, వ్యవసాయ సంక్షోభం వంటి తీవ్ర సమస్యలకు ఈ బడ్జెట్ అరకొర పరిష్కారం మాత్రమే చూపింది. ప్రత్యామ్నాయ ఆర్థిక విధానాలు లేకుండా కేవలం రాయితీలు, అభివృద్ధి నిధులతో ఎన్నికల్లో గట్టెక్కలేమని యుపిఎకు నాయకత్వం వహిస్తున్న కాంగ్రెసు పార్టీ తెలుసుకుంటే మంచిది. గత ఎన్డిఎ, పి.వి.నరసింహారావు, చంద్రబాబు నాయుడు ప్రభుత్వాల అనుభవాల నుండి ఆ పార్టీ గుణపాఠం తీసుకోవాటి.

## వాగ్దానం - ఆచరణ

అంతర్జాతీయంగా, జాతీయంగా ఆహార ధాన్యాల ధరలు పెరుగుతున్న సమయంలో ఆహార సబ్సిడీని కేవలం 4 శాతం లోపు పెంచటం క్షంతవ్యం కాదు. ఇది ప్రభుత్వమే అంచనావేసిన 6.4 శాతం ద్రవ్యోల్బణ పెరుగుదల రేటు కంటే కూడా చాలా తక్కువ. దీంతో కేంద్ర ప్రభుత్వం రాష్ట్రాలకు విడుదల చేసే సబ్సిడీ బియ్యం, గోధుమల రేట్లు పెరిగే ప్రమాదం వుంది.

ప్రజలను దారిద్ర్య రేఖకు దిగువన వున్న వారని, ఎగువన వున్నవారని అదివరకటి యు.ఎ.ఫ్. ప్రభుత్వం రెండుగా విడగొట్టింది. ప్రజా పంపిణీ వ్యవస్థను బి.పి.యల్.కే పరిమితం చేసింది. దీంతో పేద ప్రజలు, దిగువ మధ్యతరగతి కూడా ప్రజాపంపిణీ వ్యవస్థకు దూరమయ్యారు. సబ్సిడీల టార్గెటింగ్ పేరుతో ఈ విధానాన్ని ఎన్డిఎ ప్రభుత్వం కూడా కొన సాగించింది. వామపక్షాల సూచన మేరకు పి.డి.యస్. ను సార్వత్రికం చేస్తామని యుపిఎ ప్రభుత్వం సియంపిలో వాగ్దానం చేసింది. కానీ ప్రజలందరికీ కార్డులు ఇస్తామనే ప్రతిపాదన ఈ బడ్జెట్లో లేక పోవటంతో ఆ వాగ్దానం నెరవేరదు. ఈ ప్రభుత్వం కూడా ఎప్పుడూ సబ్సిడీల టార్గెటింగ్ గురించే మాట్లాడుతుంది.

ఆరోగ్య రంగానికి జి.డి.పి.లో 2-3 శాతం కేటాయిస్తామని, దానిలో ప్రాథమిక ఆరోగ్యానికి పెద్దపీట వేస్తామని చెప్పిన ప్రభుత్వం ఈ ఆఖరి బడ్జెట్లో జాతీయ గ్రామీణ ఆరోగ్య మిషన్కు 12 శాతం మేరకే కేటాయింపులు పెంచింది. 2007-08లో ఆరోగ్య రంగానికి కేటాయింపులు జి.డి.పిలో 1.39 శాతానికి మాత్రమే చేరుకోగా, ఇప్పుడు ఇంకా తగ్గుతుంది. ఇక 2-3 శాతానికి చేరుకునేది ఎక్కడ? జాతీయ గ్రామీణ ఆరోగ్య మిషన్లో పని చేస్తున్న “ఆషా”లకు ఇస్తున్న నామమాత్రపు వేతనం రూ॥800/-లను పెంచే ప్రతిపాదన ఈ బడ్జెట్లో లేదు.

విద్యకు ఈ బడ్జెట్లో 5,700 కో.రూ.లు పెరిగినా, సి.యం.పిలో వాగ్దానం చేసిన విధంగా ప్రాథమిక విద్యకు ప్రాధాన్యం ఇవ్వకుండా గత బడ్జెట్ కంటే 7 శాతం మాత్రమే పెంచారు. దీన్ని కాస్తా దరిదాపుగా అదే స్థాయిలో వుండే ద్రవ్యోల్బణ పెరుగుదల రేటు మింగేస్తుంది. 2007-08 నాటికి జి.డి.పిలో విద్యపై పెట్టిన ఖర్చు 2.84 శాతం, 2002-03లో వున్న 2.9 కంటే కూడా తక్కువ. ఈ బడ్జెట్ తరువాత కూడా విద్యపై ఖర్చు 3 శాతం లోపే వుంటుంది. ఇది వాగ్దానం చేసిన 6 శాతంలో సగం కూడా లేదు. పెంచిన రూ.852॥ కోట్లతో అన్ని మానవ ఆవాసాల్లో అంగన్వాడీ కేంద్రాలను తెరచి ఐసిడిఎస్ను సార్వత్రికం చేయటం సాధ్యం కాదు. పిల్లలందరికీ ఐసిడిఎస్ సర్వీసులను అందుబాటులోకి తెస్తామన్న వాగ్దానమూ ఈ కాస్త మొత్తంలో నెరవేరదు. అంగన్వాడీ మహిళలకు ఈ బడ్జెట్లో వేతనాలు పెరగటం హర్షణీయమే. కానీ, ఈ పెరుగుదల తరువాత కూడా వారంతా కనీస వేతనాలకు ఇంకా ఆమడ దూరంలో వుంటారు.

అసంఘటిత కార్మికులకు ఈ బడ్జెట్ కూడా ఎండ మావే. వారికి రాష్ట్రీయ ఆరోగ్య భీమాపథకం పేరుతో ఏప్రిల్ 1, 2008 నుండి అమలయే పథకానికి ఈ బడ్జెట్లో కేంద్ర ప్రభుత్వం తన వాటాగా రూ॥205/- కోట్లు కేటాయించింది. కార్మికునికి, కార్మికుని కుటుంబానికి కలిపి 30 వేల రూపాయల ఆరోగ్య సౌకర్యం కల్పించే ఈ పథకం ఢిల్లీ, రాజస్థాన్, హర్యానాలలో మాత్రమే అమలవుతుంది. 39 కోట్ల అసంఘటిత కార్మికులతో పోల్చినపుడు ఈ పథకం సముద్రంలో కాకిరెట్టే. దీంతో అందరు అసంఘటిత కార్మికుల సంక్షేమం, బాగోగులకు గ్యారంటీ ఇస్తామన్న వాగ్దానం నీరుగారిపోయింది. జాతీయ గ్రామీణ ఉపాధి హామీ పథకాన్ని ఈ బడ్జెట్లో కూడా పట్టణాలకు విస్తరించలేదు. దాంతో “ప్రతి గ్రామీణ పట్టణ పేద మరియు దిగువ మధ్య తరగతి కుటుంబంలోని కనీసం ఒక వ్యక్తికి జాతీయ ఉపాధి హామీ చట్టం 100 రోజుల ఉపాధి కల్పిస్తుంద” నే వాగ్దానం సగమే నెరవేరింది.

సి.యం.పి. లో దళితులు, గిరిజనులు, మైనారిటీలు, మహిళలకు ఇచ్చిన వాగ్దానాల ముందు ఈ బడ్జెట్లో చేసిన కేటాయింపులు దిగదుడుపే. 2007-08 నాటికి మొత్తం బడ్జెట్లో దళితులు, గిరిజనులు, బి.సిలకు 0.37, మహిళలకు 0.82 శాతం మాత్రమే ఉండగా ఈ బడ్జెట్లో కూడా ఈ శాతాలు పెరిగే సూచనలు లేవు. మైనారిటీలకు ఈ బడ్జెట్లో కేటాయింపులు రెట్టింపు చేసినా మొత్తం బడ్జెట్(ఖర్చు)లో వారి వాటా 0.15శాతం మాత్రమే.

→



## కేంద్ర బడ్జెట్ - చిదంబర రహస్యం

జనాభాలో అత్యధికమైన కష్టజీవులకు బడ్జెట్ తమకేదో ఒరగబెడుతుందనే అపోహలేనేలేదు. కేంద్ర బడ్జెట్ శక్తివంతమైన ధనికుల ప్రయోజనార్థం రూపొందుతున్నదనేది జగమెరిగిన సత్యం. వారికి పన్నుల్లో రాయితీలు, ప్రోత్సాహకాలు, సబ్సిడీలు, పన్ను నుండి మినహాయింపులు ప్రతి బడ్జెట్లో కట్టబెడుతున్నారు. స్టాక్ మార్కెట్, ప్రసార మాధ్యమాల గలాభాయే తప్ప, నిత్యం రెక్కాడితే గాని డొక్కాడని పొట్టతిప్పల్లో సతమతమయ్యే 70కోట్ల సామాన్య ప్రజలకి ఒరిగేది సూన్యం.

అర్బన్ సేన్ గుప్తా నివేదిక ప్రకారం, మనదేశంలో 77శాతం కుటుంబాలు తల ఒక్కంటికి సరాసరి దినసరి కర్చు రూ॥20/-కు లోపు మాత్రమే. అసంఘటిత రంగాల్లో విస్తరించి వున్న వీరంతా ప్రదర్శనలు, ధర్మాలు, సమ్మెల ద్వారా లక్షల మంది పాల్గొని తమ అసమ్మతి తెలియజేస్తూనే వున్నారు. పనికోసం, న్యాయమైన వేతనం కోసం, బ్రతుకు వెళ్ళదీసేందుకు కొద్దిపాటి ఆహారం, మందులు, కనీస సామాజిక భద్రత ఆశిస్తున్నారు. కూడు, గుడ్డ, తలదాచుకునే నీడ, పిల్లలకు

కొద్దిపాటి విద్య వంటి కనీసావసారాలకై తలక్రిందు లౌతున్నారు. వీరందరికీ బడ్జెట్ ఒరగబెడుతున్నదేముంది. అంకెల గారడీ తప్ప.

ఈ సంవత్సరం ప్రపంచ శతకోటీశ్వరుల (1125 మంది) చిట్టాలో 19 మంది భారతీయులు కొత్తగా చేరినందున వారి సంఖ్య భారతదేశంలో 53కు చేరుకుంది. వీరికి మరింత మేలు చేకూర్చేందుకే కేంద్ర బడ్జెట్ తాపత్రయం. 1980 దశకంలో వెలుగులోకి వచ్చిన “రిలయన్స్” సంస్థ అధినేత “ధీరూభాయి అంబానీ” కుటుంబం ప్రపంచ శతకోటీశ్వరులలో ప్రథమ స్థానం చేరుకుంది. మరో ఇద్దరు మొదటి 10స్థానాల్లో 4వ మరియు 8వ స్థానం సంపాదించారు. ప్రభుత్వ బడ్జెట్ సామాన్య (ప్రభుత్వ దృష్టిలో చిల్లర) జనాల కోసం కాదని, టోకున 53 (శతకోటీశ్వరుల) సంఖ్యను మరికొంత పెంచే కృషిలోనే వుంటుందని చెప్పనవసరం లేదు.

ఇది అందిరికీ తెలిసిన “చిందబర” రహస్యమే.

- ఆర్.ఎస్.మూర్తి

### సరళీకరణ కొనసాగింపు

రెవెన్యూ ఆదాయం 17.5 శాతం పెరిగినా, రెవెన్యూ ఖర్చును 12.2, పెట్టుబడి ఖర్చును 8.8 శాతానికి పరిమితం చేశారు. బడ్జెట్ యాజమాన్య చట్టం ప్రకారం 3శాతం ద్రవ్యలోటుకు పాల్పడే అవకాశం ఉండగా దాన్ని 2.5 శాతానికే పరిమితం చేశారు. ప్రపంచ బ్యాంకు గీసిన గీతనుదాటి ప్రజల వేపు వచ్చేందుకు ప్రభుత్వం సిద్ధంగా లేదు.

ప్రభుత్వ ఖర్చును పెంచి, దాని ద్వారా ఆర్థిక అభివృద్ధి సాధించటం గాకుండా, ప్రయివేటు వినిమయ గిరాకీని పెంచి అభివృద్ధి రేటును కొనసాగించాలని ప్రభుత్వం భావించింది. అందుకే ఆదాయపన్ను, ఎక్సైజ్ పన్ను రాయితీలు. కార్పొరేట్ పన్ను రాయితీలను కొనసాగించటం ద్వారా వచ్చే అభివృద్ధి కూడా ఆర్థిక అసమానతలను పెంచుతుంది. పేదలు దారిద్ర్యం నుండి గట్టెక్కే అవకాశంవుండదు. అధిక ధరలను అరికట్టేందుకు అవసరమయిన ఖర్చును కూడా పెట్టేందుకు ప్రభుత్వం సిద్ధంగా లేదు.

చిన్న, సన్న కారు రైతుల రుణాలు రద్దు చేయటం ఆహ్వానించదగినదే. కానీ ప్రయివేటు రుణాల జోలికి పోక పోవటంలో పాలకుల వర్గ దృక్పథం కనపడుతుంది. పేద రైతుల రుణాల రద్దును గోరంతలు కొండతలు చేసి చూపిస్తున్న మీడియా, ప్రతి సంవత్సరం రద్దవుతున్న రూ॥15 వేల కోట్ల

కార్పొరేట్ రుణాలపై నోరు విప్పదు. గిట్టుబాటు ధరలు, ఎరువులు, పురుగు మందులు, పంటల భీమా విస్తరణ, సంస్థాగతరుణాల పెంపు వంటి ముఖ్య సమస్యలను పట్టించు కోకపోవటంలో కూడా కార్పొరేట్ ప్రయోజనాలు దాగి వున్నాయి. వామపక్షాల ముద్ర

బడ్జెట్ ప్రతిపాదనల్లో వామపక్షాల ముద్ర స్పష్టంగా కనపడుతుంది. ప్రణాళికా కేటాయింపుల్లో రూ॥60 వేల కోట్లు పెంపుదల వుండాలని వామపక్ష పార్టీలు సూచించగా, రూ॥38,286 కోట్లు పెరుగుదల వుంది. చిన్న, సన్నకారు రైతుల రుణాలను రద్దు చేయమని వామపక్షాలు అడుగుతూ వస్తున్నదే. స్వల్పకాలిక పెట్టుబడి వృద్ధి పన్ను 10 నుండి 15 శాతానికి పెంచటం, షేర్ మార్కెట్ లావాదేవీల మాదిరిగా సరకు లావాదేవీలపై టర్నోవర్ పన్ను వేయడము వామపక్షాల వత్తిడి మేరకే.

భూసంస్కరణలు వంటి ప్రత్యామ్నాయ విధానాలు అనుసరించిన పశ్చిమ బెంగాల్, త్రిపుర, కేరళ వామపక్ష ప్రభుత్వాలకు అక్కడి ప్రజలు పదేపదే పట్టం కడుతున్నారు. ఆవిధమైన ప్రత్యామ్నాయాలు లేకుండా కేవలం కొన్ని తాయిలాలు, రాయితీలతో ఎన్నికల్లో గట్టెక్క గలుగుతామనుకుంటే యుపిఎ ప్రభుత్వం భ్రమల్లో ఉన్నట్లే.

- పి.అజయ్ కుమార్





**ట్రాన్స్ కో, జన్ కో, డిస్కాంలో భాళీగా వున్న జె.ఎల్.ఎం.,** రికార్డు అసిస్టెంట్, స్టేన్, టైపిస్టులు, అటెండర్లు, కంప్యూటర్ ఆపరేటర్లుతో పాటు మిగిలిన 30వేల పోస్టులను ప్రస్తుతం పని చేస్తున్న కాంట్రాక్ట్ కార్మికులు, ఉద్యోగులతో భర్తీ చేయాలని యు.ఇ.ఇ.యు. ఆధ్వర్యంలో హైదరాబాద్ లో సైకిల్ యాత్రలు 3 భాగాలుగా ప్రారంభమైనవి. వి.ఎస్.టి. నుండి సైకిళ్ళతో ప్రారంభమైన యాత్రకు యూనియన్ రీజనల్ కార్యదర్శి

## విద్యుత్ రంగంలో సైకిల్ యాత్ర

కె.ఈశ్వర్ రావు జెండా వూపారు. తారనాక నుండి ఒక జాతా, మూసారం బాగ్ సబ్ స్టేషన్ నుండి ఒక జాత ప్రారంభమైనది. ఈ జాతా మూడు రోజుల పాటు నగరంలో గల విద్యుత్ ఆఫీసులను చుట్టిముట్టి కార్మికులు ఇచ్చిన విజ్ఞాపన పత్రాలు స్వీకరించారు. మార్చి 5వ తేదీన రెడ్ హిల్స్ లో గల విద్యుత్ ఆఫీసులను చుట్టిముట్టి కార్మికులు ఇచ్చిన విజ్ఞాపన పత్రాలు డిమాండ్స్ లెటరును 5 తేదీన రెడ్ హిల్స్ లో గల సి.పి.డి.సి.ఎల్. సి.ఎం.డి. సాయి ప్రసాద్ గారికి అందచేయటంతో సైకిల్ యాత్ర ముగిసింది.

టి.వెంకటరమణ, బి.వెంకన్న, ఎం.కర్తీకేశవులు, కె.రాజేశ్వర్, కె.యాదగిరి, టి.నతీష్ కుమార్, డి.మదన్, బి.దయానంద్, కె.అనిల్ తో పాటు మరో 20 మంది 3 రోజుల సైకిల్ యాత్రలో పాల్గొన్నారు.

## తెనాలిలో జీపుజాతా



బడ్జెట్ లో కార్మికుల వాటాకై ఈ నెల 19వ తేదీ “ఛలో హైదరాబాద్ కార్యక్రమాన్ని విజయవంతం చేయాలని కోరుతూ మార్చి 13న తెనాలి డివిజన్ లో జీపుజాతా జరిగింది. ఈ సందర్భంగా జిల్లా సి.ఐ.టి.యు అధ్యక్షులు సి.హెచ్ నాగబ్రహ్మచారి, తెనాలి డివిజన్ కార్యదర్శి ఎస్. సుబ్రహ్మణ్యం, డివిజన్ అధ్యక్షులు పొన్నం శ్రీనివాస్, మురారంగ కార్మికుల సంఘ నాయకులు పి.రామారావు, యం.వినాయకరావు, పట్టణ పేదల సంఘనాయకులు షేక్ హుసేన్ వలీ, విద్యుత్ రంగ నాయకులు. డి.వెంకటేశ్వరరావు, రాడ్ బెండింగ్ నాయకులు రవి, బి.నాగేశ్వరరావు. ఇతర నాయకులు డి.శివకుమార్, యం.శివయ్య, వీరాంజనేయ, జంపాల సుబ్బారావు. పి.కృష్ణ. చుక్కపల్లిస్థాలిన్ తదితరులు పాల్గొన్నారు.

## హైదరాబాద్ నగర సి.ఐ.టి.యు. జీపు జాతాలు

మార్చి 19న “ఛలో అసెంబ్లీ” కార్యక్రమాన్ని విజయవంతం చేయాలని సిఐటియు జీపు జాతాలు భోలకల్వూర్, వారసిగూడ, రాంనగర్, అశోక్ నగర్, దోమలగూడ, గాంధీ నగర్, ముషీరాబాద్, కవాడిగూడ, విద్యానగర్ పర్లపల్లిలో నగర సిఐటియు నాయకులు పాల్గొన్నారు.

నగర కార్యదర్శి కె.ఈశ్వరరావు, నాయకులు సయ్యద్ ఆరిఫ్, నసీమా, ఆర్ ఈశ్వరయ్య మరియు పి.సుభాష్, రాంచందర్, కృష్ణస్వామి, నరేష్, నర్సింగ్ రావు, అశరత్, పాపారావు, మంజుల, జాన్ షిమ్మి తదితరులు మాట్లాడినారు.

మార్చి 13న 60 కిలో మీటర్లు వివిధ బస్టిల్ లో తిరిగి దాదాపు 1500 మంది ప్రజలను, కార్మికులను కలిసి “మార్చి 19న ఛలో అసెంబ్లీ”లో పాల్గొనాలని పిలుపు నిచ్చారు.

## రాజమండ్రిలో యుఇఇయు ధర్నా

యునైటెడ్ ఎలక్ట్రిసిటీ ఎంప్లాయిస్ యూనియన్ 1892 (సి.ఐ.టి.యు అనుబంధం) రాష్ట్ర కమిటీ పిలుపు మేరకు సూపర్ డెంటింగ్ ఇంజనీర్ (టిఎల్ & ఎస్ఎస్) రాజమండ్రి బొమ్మూరు కార్యాలయం వద్ద డిప్లామోషిప్ ఆపరేటర్లను వెంటనే రెగ్యులరైజేషన్ చేయాలనే ప్రధాన డిమాండ్తో ధర్నా కార్యక్రమం. ఈ ధర్నాను ఉద్దేశించి రాష్ట్ర ఆర్గనైజేషన్ సెక్రటరీ పి.కాశీ మధుబాబు ప్రసంగించారు. ఈ ధర్నా కార్యక్రమంలో సీతారామ్, ప్రేమకుమార్ విజయ్ కుమార్, గోవిందరాజు, శ్రీను, గంగరాజు ఇఎస్ఎస్, వెస్ట్ గోదావరి నుంచి కార్మికులు తదితరులు పాల్గొన్నారు.



## ఉద్యమ వార్తలు

యునైటెడ్ ఎలక్ట్రిసిటీ ఎంప్లాయిస్ యూనియన్

### ప.గోదావరి జిల్లా ప్రథమ మహాసభ

పశ్చిమ గోదావరి జిల్లా బీమడోలులో యునైటెడ్ ఎలక్ట్రిసిటీ ఎంప్లాయిస్ యూనియన్ (సి.ఐ.టి.యు. అనుబంధం) ప్రప్రథమ మహాసభ జరిగింది. దీనికి రాష్ట్ర యూనియన్ ప్రెసిడెంట్, వైస్ ప్రెసిడెంట్ అర్గనైజింగ్ సెక్రటరీ మొ॥ కార్యవర్గం పాల్గొన్నారు. సభకు జిల్లాలో పనిచేసే, టవర్లైన్ గ్యాంగ్ కార్మికులు, స్పాట్ బిల్లర్స్, 2200కెవి, 132 కెవి, 33కెవి సబ్ స్టేషన్లలో షిఫ్ట్ డిస్లామో



ఆపరేటర్లు, ఐటిఐ హెల్పర్లు, వాచ్ & వార్డ్లు & సిజెఎల్ఎం లు అత్యధిక సంఖ్యలో మీటింగ్కు విచ్చేశారు. సభాధ్యక్షులు వి.కిరణ్ గారు, రాష్ట్ర నాయకుల ఆధ్వర్యంలో జిల్లాకి కొత్తగా కార్యవర్గాన్ని రూపొందించారు. జిల్లా జనరల్ సెక్రటరీగా పి.కాశిమధు బాబు, జిల్లా ప్రెసిడెంట్ గా టి.ఎన్.వి. సీతారాం, జిల్లా ట్రెజరర్ గా జి.నవీన్ ఎన్నికయ్యారు.

#### అభిప్రాయం


#### కార్మిక కిరణం

- కార్మికలోకం
- నవ సమాజ సౌధం
- ప్రగతి బాటకు నవోదయం
- వికసించు కాంతి సౌరభం
- సమైక్యతనుసాధించు కార్మికలోకం
- నిరంతర కృషి కడు ఆదర్శం
- కార్మికలోకం విజయానికి సంకేతం

కోవూరు వెంకటేశ్వర ప్రసాదరావు,  
కందుకూరు

## యుఇఇయు గూడూరు డివిజన్ 6వ మహాసభ

యునైటెడ్ ఎలక్ట్రిసిటీ ఎంప్లాయిస్ యూనియన్ (యు.ఇ.ఇ.యు.) గూడూరు డివిజన్ 6వ మహాసభ 9.3.2008న గూడూరులోని అంబేద్కర్ భవన్ లో జరిగింది. ఈ సభకు కా॥కె.మస్తానయ్య అధ్యక్షత వహించారు.



మహాసభలో నెల్లూరు జిల్లా సి.ఐ.టి.యు. ఉపాధ్యక్షులు కా॥ ఐ.జనార్ధన్ రెడ్డి, ఇంజనీర్స్ అసోసియేషన్ కార్యదర్శి వి.సురేష్, ఏ.ఇ. అసోసియేషన్ కార్యదర్శి శ్రీ రామయ్య, పి.గురుప్రసాద్, టి.పోలయ్య తదితరులు ప్రసంగించారు.

నూతన కమిటీ అధ్యక్షులుగా ఐ.జనార్ధన్ రెడ్డి, అధ్యక్షులుగా జి.రత్నయ్య, ప్రధాన కార్యదర్శిగా కా॥కె.మస్తానయ్య ఎన్నుకోబడ్డారు. సి.ఐ.టి.యు. డివిజన్ కార్యదర్శి రాఘవయ్య, యు.ఇ.ఇ.యు. జిల్లా కార్యదర్శి డి.సూరిబాబు గార్ల పర్యవేక్షణలో కమిటీ ఎన్నిక జరిగింది.

### తిరుపతి ఎస్.పి.డి.సి.యల్.సి.ఎం.డి.కు యు.ఇ.ఇ.యు. వినతిపత్రం



తిరుపతి ఎ.పి.ఎస్.పి.డి.సి.యల్. చైర్మన్ & మేనేజింగ్ డైరెక్టర్ కు ఎస్.పి.డి.సి.యల్. పరిధిలో పని చేస్తున్న ఉద్యోగ కార్మికుల సమస్యలను పరిష్కరించాలని యునైటెడ్ ఎలక్ట్రిసిటీ ఎంప్లాయిస్ యూనియన్ వినతిపత్రం సమర్పిస్తున్న దృశ్యం.



# పికెటింగ్‌లతో దద్దరిల్లిన కలెక్టరేట్లు

బిడ్డెట్లో సంక్షేమరంగానికి కేటాయింపులు పెంచాలని డిమాండ్ చేస్తూ ప్రజాసంఘాల ఐక్యవేదిక ఆధ్వర్యంలో జరిగిన మార్చి 26 పికెటింగ్లు రక్తసిక్తమయ్యాయి. రాష్ట్ర వ్యాపితంగా ఉన్న కలెక్టర్, సబ్ కలెక్టర్ కార్యాలయాలు యుద్ధవాతావరణాన్ని తలపించాయి. రక్తమోడుతున్న ఉద్యమకారుల తలలు, చిరిగిన బట్టలు, తెగిన చెప్పులు, ఉద్యమకారుల నినాదాలతో కలెక్టరేట్లు దద్దరిల్లాయి. ప్రజాసంఘాల ఉద్యమాన్ని అణిచివేయడానికి ప్రభుత్వం కలెక్టర్ కార్యాలయాల ముందు పోలీసు బలగాలను మోహరించింది. ముండ్లకంచెలను గేట్లకు అడ్డంగా వేశారు. కలెక్టర్ కార్యాలయాల చుట్టూ పోలీసులు మోహరించి ఉన్నప్పటికీ ప్రజలు వెరువకుండా కార్యాలయాల దిగ్బంధానికి పూనుకొన్నారు. పోలీసుల వలయాలను చేధించి వారిని ఉక్కిరి బిక్కిరి చేశారు. ప్రభుత్వం ఎంత ప్రయత్నించినా కలెక్టర్ కార్యాలయాల పికెటింగ్లు జరగడంతో ప్రభుత్వం అసహనం తో అరెస్టులకు, లారీ చార్జీలకు పాల్పడింది. మహబూబ్ నగర్, వరంగల్, నిజామాబాద్, విశాఖ, ఖమ్మం, పల్నాడు, కృష్ణా, మెదక్ జిల్లాల్లో పోలీసులు విచక్షణారహితంగా లారీచార్జీ జరిపి వందలాది మందిని గాయపరిచారు, తలలుపగులగొట్టారు.



వరంగల్ జిల్లాలో పోలీసులు అమానుషంగా వ్యవహరించారు. శాంతియుతంగా పికెటింగ్ చేస్తున్న ఉద్యమకారులపై లారీలు జులిపించారు. సి.ఐ.టి.యు. నాయకులు ప్రభాకర్ రెడ్డి, జడ్.పి.టి.సి. మెంబర్ కళావతిల తలలుపగిలాయి. మరో 20 మందికి తీవ్రగాయాలయ్యాయి. వారిని ఎం.జి.ఎం. ఆస్పత్రికి తరలించారు. మహబూబ్ నగర్లో పోలీసుల లారీ దెబ్బలకి 14 మందికి తీవ్రగాయాలయ్యాయి. ఒక మహిళ తలపగిలి స్పృహతప్పి పడిపోయింది. జి.ఎం.పి.ఎస్. నాయకుడు దేవేందర్ ను పోలీసులు కింద పడేసి తొక్కడముతో చేయి విరిగి పోయింది. 200 మందిని అక్రమంగా అరెస్టు చేసి 50 మందిపై నాన్ బెయిలబుల్ కేసులు పెట్టారు.

ఖమ్మం జిల్లాలో ఐదవ నాయకురాలు బుగ్గవీటి సరళను పోలీసులు రోడ్డుపై ఈడ్చుకెళ్ళి తమ క్రౌర్యాన్ని చాటుకున్నారు. ఉద్యమకారులను లారీలతో బాదడమేకాకుండా అందిన వారిని పిడిగుద్దులు గుద్దారు. పిడిగుద్దులకు తాళలేక కె.వి.పి.ఎస్. నాయకుడు సంగయ్యకు శ్వాస అందక ఆస్పత్రి పాలయ్యాడు.

ప్రకాశం జిల్లాలో పోలీసులు నైతిక విలువలను కోల్పోయి తమ 'ఖాకీ' మార్క్ క్రౌర్యాన్ని ప్రదర్శించారు. మగ పోలీసులు మహిళలను పట్టిలాగడము, బూటుకాళ్ళతో తన్నడమే కాకుండా ఉద్యమకారుల చేతులపై, వీపులపై బ్లెజ్ తోకోసి వారిలోని హింసా ప్రవృత్తిని చాటుకున్నారు. ఐదవ నాయకురాలు తాళ్ళ సీతారావమ్మ

స్పృహ కోల్పోయారు.

కృష్ణా జిల్లాలో పోలీసుల లారీచార్జీకి ముగ్గురు మహిళలు స్పృహతప్పారు. 200 మందికి పైగా అరెస్టు అయ్యారు. పల్నాడులో 10 మంది కార్యకర్తలకు తీవ్ర గాయాలయ్యాయి. 600 మందిని అక్రమంగా అరెస్టు చేశారు.

చిత్తూరు, కర్నూలు, కడప జిల్లాల్లో కార్యాలయాలు ప్రారంభం కాకముందే ప్రజాసంఘాల నాయకులు, కార్యకర్తలు, ప్రజలు పెద్దఎత్తున గేట్లముందు బైటాయించారు. ఆఫీసులలో ఎలాంటి కార్యకలాపాలు జరగకుండా నిరోధించారు. హైదరాబాద్ కలెక్టర్ కార్యాలయాన్ని సి.ఐ.టి.యు. రాష్ట్ర ప్రధాన కార్యదర్శి కా.ఎస్.వీరయ్య నాయకత్వంలో వందలాది మంది కార్యకర్తలు ముట్టడించారు. వారందరిని అరెస్టు చేసి గోషామహల్ స్టేడియానికి తరలించారు.

రంగారెడ్డి, వికారాబాద్ లో కూడా వందలాది మందిని పోలీసులు అరెస్టు చేశారు. నెల్లూరు జిల్లాలో కలెక్టర్ కార్యాలయం ముందు బైటాయించిన 200 మందిని పోలీసులు అరెస్టు చేశారు.

ప్రజాసంఘాల పికెటింగ్ ను భగ్నం చేయడానికి ముందస్తు గానే ప్రభుత్వం ఎంత ప్రయత్నించినా ఉద్యమకారులు పోలీసులకు చిక్కకుండా తరలివచ్చి పికెటింగ్ లో పాల్గొన్నారు. ప్రభుత్వం తమ సమస్యలను పరిష్కరించే వరకు పోరాటం కొనసాగుతుందనే సంకేతాన్ని ప్రభుత్వానికి పంపించారు.

రాష్ట్ర వ్యాపితంగా వివిధ రకాల జాతాల ద్వారా, చలో హైదరాబాద్ కార్యక్రమానికి లక్షలాదిగా తరలివచ్చి, తమ అభివృద్ధికి బిడ్డెట్లో వాటా పెంచాలని, ఇళ్లులేని పేదలకు ఇంటి జాగా కావాలని, సాగుభూమి కావాలని, అర్జులైన వారందరికి ఫించన్లు ఇవ్వాలని తదితర డిమాండ్లు ప్రభుత్వం ముందుంచారు. ప్రభుత్వం సానుకూలంగా స్పందించకపోవడముతో 26న పికెటింగ్ ల నిర్వహణకు ప్రజాసంఘాల ఐక్యవేదిక పిలుపునిచ్చింది. పిలుపు నందుకున్న ప్రజానీకం వేలాదిగా తరలివచ్చి కలెక్టర్ కార్యాలయాలను దిగ్బంధం చేశారు. పోలీసుల సహాయంతో హింసాయుతంగా నైనా ఉద్యమాన్ని అణచడానికి ప్రభుత్వం పూనుకొన్నది.

శాంతియుత ఉద్యమాన్ని పోలీసులను ప్రయోగించి హింసాయుతంగా అణచివేయడం దుర్మార్గమైనది. ప్రజా సమస్యల పట్ల మొండిగా వ్యవహరించిన ఏ ప్రభుత్వం కూడా మనుగడ సాగించలేదనే విషయాన్ని వై.ఎస్. ప్రభుత్వం గుర్తిస్తే మంచిది. అలా గుర్రెరగక మొండిగా వ్యవహరిస్తే వై.ఎస్. ప్రభుత్వానికి ప్రజలు బుద్ధి చెప్పకమానరు.

- అబ్బాస్



# త్రిపుర లెఫ్ట్ ఫ్రంట్ అఖండ విజయం

ఫిబ్రవరి 23న జరిగిన త్రిపుర ఎన్నికలలో సి.పి.ఐ.(యం) - లెఫ్ట్ ఫ్రంట్ వరుసగా నాల్గవసారి ఘనవిజయం సాధించింది. నాల్గింట మూడొంతుల (60లో 49) సీట్లు కైవసం చేసుకుంది. ఇందులో సి.పి.ఐ.(ఎం) వాటా 46సీట్లు. ఈ ఎన్నికలలో ప్రజల ఆసక్తిగా పోలింగ్ స్టేషన్లకు తరలివచ్చారు. 20.36 లక్షల ఓటర్లలో 92.33% గరిష్టస్థాయిలో ఓటు చేశారు.

రాష్ట్ర జనాభాలో 31%గా వున్న గిరిజనులలో అత్యధికులు వామపక్ష ఫ్రంట్ ఘనవిజయానికి దన్నుగా నిలిచారు. ఆ రాష్ట్రంలోని గిరిజనులకు రిజర్వు అయిన 20 స్థానాలలో లెఫ్ట్ ఫ్రంట్ 19 స్థానాలను, ఎస్.సి.లకు కేటాయించిన మొత్తం (7) స్థానాలను కైవసం చేసుకోవడం విశేషం. గిరిజన, గిరిజ నేతర ప్రజల మధ్య స్నేహ మార్వక వాతావరణం కొనసాగించటంలో జయ ప్రదం కావటం లెఫ్ట్ జైత్ర యాత్రకు కీలక అంశం. గిరిజన ప్రాంతాలలో జరుగుతున్న నిరంతర అభివృద్ధితో ఈ ప్రాంతంలో (ఎన్.ఎల్.ఎఫ్.టి., ఏ.టి.టి.ఎఫ్.) ఉగ్రవాద చిచ్చును సమర్థవంతంగా రాష్ట్ర ప్రభుత్వం తిప్పికొట్ట గలిగింది. ప్రశాంతతను నెలకొల్పగలిగింది.

గ్రామపంచాయితీలకు బడ్జెట్ లో 50% నిధులు కేటాయిస్తున్నారు. పంచాయితీ అధికారులు ఏ పార్టీలో వున్నా జనాభా దామాషా నిధుల పంపిణీ జరుగుతున్నది. సంక్షేమ కార్యక్రమాల లబ్ధిదారులను గ్రామసభలలోనే ప్రజలందరి సమక్షంలో నిర్ణయిస్తారు. ఆ విధంగా నిర్ణయాలు పారదర్శకతను పొటిస్తున్నారు. ప్రతి 6 నెలలకు ఓ పర్యాయం ప్రతి శాసనసభ్యుడు గ్రామ సభల్లో పాల్గొనాలన్న నియమాన్ని వామపక్ష సభ్యులు అమలుపరుస్తున్నారు. తమపై గ్రామసభలలో వచ్చిన విమర్శలకు ప్రజలకు నేరుగా సమాధానం చెప్పుకుంటారు. వివరణలు ఇచ్చుకుంటారు. వాగ్దానాల అమలులో వెనుకబడితే సరిచేసు కునేందుకు సమయం కోరతారు. మంత్రులు, శాసనసభ్యుల స్థాయిలో మరే రాష్ట్రాలలో లాగా అవినీతి ఆరోపణలులేవు. ముఖ్యమంత్రి, మంత్రులు ఆదర్శవంతమైన, నిరాదంబరమైన

జీవితాలు గడుపుతున్నారు. రాష్ట్ర పరిధిలోని ఆర్థిక వనరుల అభివృద్ధికి కృషి చేస్తున్నారు. చట్టబద్ధ హక్కుల కేటాయింపులకై కేంద్ర ప్రభుత్వంపై పాలకకూటమి పోరాడుతుంది. ఈ పోరాటాలలో ప్రజలను భాగస్వాములను చేయటం లెఫ్ట్ ఫ్రంట్ ప్రత్యేకతగా వుంది. ఈ ప్రక్రియ అక్కడ ప్రజలలో అధికారకూటమి పట్ల విశ్వాసం పెంచుతున్నది.

2003 ఎన్నికలలో భయపెట్టి, బెదిరించి సాధించిన 6 స్థానాలను ఉగ్రవాద సంస్థ (ఐ.ఎన్.పి.టి) ఈసారి కోల్పోయింది. త్రిపుర ప్రజలు ప్రశాంతతకు పట్టంకట్టారు. ఉగ్రవాదాన్ని తిప్పికొట్టారు.



గత 15సం॥రాలుగా త్రిపురలో అధిరానికి దూరంగా ఉన్న కాంగ్రెస్ ఈ ఎన్నికలలో మరింత బలహీన పడింది. యు.పి.ఎ. చైర్మన్ సోనియా గాంధీ, ప్రధాని మన్మోహన్ సింగ్ ఇంకా పలువురు కేంద్రమంత్రులు ఎన్నికల ప్రచారంలో పాల్గొన్నారు. త్రిపురను వామపక్ష ప్రభుత్వ పరిపాలన నుండి విముక్తి చేయాలని, తమ పార్టీకి పట్టం కట్టాలన్న వారి

ప్రచారాన్ని ప్రజలు తిరస్కరించారు. “గిరిజన ప్రాంతాలకు విద్య, వైద్యం, రహదారుల సౌకర్యాలు మెరుగు పరచటం” ద్వారా ప్రభుత్వం ప్రజల మన్ననలు పొందగలిగింది.

ఎన్నికల ఫలితాలపై త్రిపుర ముఖ్యమంత్రి మాణిక్ సర్కార్ - “ఇది ప్రజసానుకూల తీర్పు. రాష్ట్రంలో మా ప్రభుత్వం ఆధ్వర్యంలో సాగుతున్న ప్రశాంత జీవనానికి, స్థిరత్వానికి, అభివృద్ధికి ప్రజలు తిరిగి పట్టంకట్టారు” అన్నారు. సముచిత స్థాయిలో ప్రజల జీవన పరిస్థితులను మెరుగుపరచటమే ధ్యేయంగా తమ ప్రభుత్వం పనిచేస్తుందని వినమ్రంగా ఆయన చెప్పటం ముదావహం.


లెఫ్ట్ ఫ్రంట్ తరపున సి.పి.ఐ.(ఎం) ప్రధాన కార్యదర్శి ప్రకాష్ కరత్, ప॥బెంగాల్ ముఖ్యమంత్రి బుద్ధదేవ్ భట్టాచార్య తదితర నేతలు ఎన్నికల ప్రచారంలో పాల్గొన్నారు.

త్రిపుర రాష్ట్రంలో వామపక్ష ఫ్రంట్ అఖండ విజయం దేశ వ్యాప్తంగా పోరాడే శక్తులలో అపారవిశ్వాసాన్ని నింపింది.

- వై.సిద్ధయ్య

❖ ❖ ❖





**BSNL**

**COMBO PLANS**

Broadband Internet  
*plus*  
Land Line Connection  
for Rs. 500/- only  
Combo Plans for  
your Communication needs



**BSNL**

*Connecting India*

Hyderabad Telecom District



# “దళితోద్ధరణ” ప్రభుత్వం మాటల్లో కాదు - చేతల్లో చూపాలి!

డా॥ బి.ఆర్. అంబేద్కర్, బాబుజగ్జీవన్ రావ్ ల జయంతి ఉత్సవాలు ఘనంగా నిర్వహించడానికి కేంద్ర, రాష్ట్ర ప్రభుత్వాలు సన్నాహాలు చేస్తున్నాయి. స్వాతంత్ర్య స్వర్ణోత్సవాలను పెద్దఎత్తున జరుపుకొన్నాము. రాజ్యాంగానికి 60 వసంతాలు సమీపిస్తున్నాయి. సర్వసత్తాక గణతంత్ర రాజ్యంగా దేశ పౌరులంతా కులం, మతం, పుట్టుక, భాషా, ప్రాంతం, వర్ణం ఆధారంగా వివక్ష పాటించ కూడదని రాజ్యాంగంలోని అనేక అధికరణాలు స్పష్టం చేస్తున్నాయి. పూలే, అంబేద్కర్, పెరియార్ రామస్వామి, నారాయణగురు వంటి సామాజిక సంస్కర్తలు, గాంధీజీ లాంటి నేతలు అంటరానితనాన్ని, సామాజిక అసమానతలను రూపుమాపాలని ఎన్నో ఉద్యమాలు నిర్వహించారు. నేటికీ ఉద్యమాలు కొనసాగుతూనే ఉన్నాయి. అంటరానితనాన్ని నిషేధిస్తూ అనేక చట్టాలూ ఉన్నాయి. అయినప్పటికీ సమాంతరంగా అంటరానితనం, కులవివక్ష రెండుగ్లాసుల పద్ధతి, దేవాలయ ప్రవేశ నిషేధం వంటి 80 రకాల వివక్ష రూపాలు కొనసాగుతూనే ఉన్నాయి.


డా॥ బి.ఆర్.అంబేద్కర్ గారి నాయకత్వంలో ఎన్నో ఉద్యమాలు నిర్వహించబడిన మహారాష్ట్రలోను, సామాజిక ఉద్యమాలకు పేరుగాంచిన తమిళనాడులోను ఇటీవల జరిగిన కొన్ని సంఘటనలు కుల వివక్షకున్నటువంటి వికృత రూపాన్ని బహిర్గతం చేశాయి. మహారాష్ట్రలోని కైర్లాంజిలో భూస్వాములు దాడి చేసి దళిత కుటుంబం మొత్తాన్ని ఊచకోత కోసిన దుర్మార్గ ఘటన నుండి పూర్తిగా తేరుకోకముందే నాందేడు జిల్లా సటేగాన్ గ్రామంలో జరిగిన ఘటన సభ్యసమాజాన్ని నివ్వెరపరచింది.

నాందేడ్ పట్టణానికి 40కి॥దూరంలో ఉన్న సటేగాన్ గ్రామంలో సుమారు 300 కుటుంబాలున్నాయి. అందులో 20 కుటుంబాలు “మాతంగ” అనే దళితులు, మరో 25 కుటుంబాలు దళిత బుద్ధిష్టులు, ఎక్కువ మంది మరాఠ అనే అగ్రకులానికి చెందిన వారు. అందులో మాతంగ కులానికి చెందిన చంద్రకాంత్ గ్వెక్వాడ్ అనే యువకుడు ప్రేమలాజాదవ్ అనే మరాఠ యువతిని ప్రేమించాడు. వీరి ప్రేమను యువతి కుటుంబీకులు తీవ్రంగా వ్యతిరేకించారు. మిత్రుడైన “మిలింద్ జందాలే” సహాయంతో చంద్రకాంత్, ప్రేమలాలూ ఆంధ్రప్రదేశ్ లోని మిలింద్ పనిచేసే సిద్ధిపేటకు చేరుకున్నారు. ఈ సమాచారం తెలుసుకున్న ప్రేమలా కుటుంబ సభ్యులు, బంధువులు అదేరాత్రి జీపులో వచ్చి ముగ్గురిని నిర్బంధించి సటేగాన్ కు తీసుకెళ్ళారు.

చంద్రకాంత్, మిలింద్ లను వివరీతంగా హింసించి, వారి చెరో కన్ను పీకేసి తమ పైశాచికత్వాన్ని ప్రదర్శించారు. పోలీసులకు చెబితే చంపేస్తామని బెదిరించారు. దీనితో భయభ్రాంతులకు గురైన చంద్రకాంత్ కుటుంబం ఊరు విడిచి వెళ్ళిపోయింది. చంద్రకాంత్, మిలింద్ లను రహస్యంగా అస్పత్రిలో చేర్చించి చికిత్స చేయిస్తున్నారు.

చంద్రకాంత్ మామయ్య ధైర్యం చేసి పోలీసులకు ఫిర్యాదు చేశాడు. పోలీసులు కొంతమందిని అరెస్టు చేశారు. కాని ప్రధాన సూత్రధారి అయిన దిగంబర్ జాదవ్ ను అరెస్టు చేయలేదు.

ఈ కేసులను ఎదుర్కోవడానికి జాదవ్ కుటుంబాలు చంద్ర కాంత్ పై అత్యాచారం కేసు బనాయించారు. సి.పి.ఎం. పార్టీ, ఇతర



ప్రజాసంఘాల ప్రయత్నం వలన చంద్రకాంత్ కుటుంబానికి కొంత ఆర్థిక సహాయం, జాతీయస్థాయిలో మద్దతు లభించింది. అదే సందర్భంలో ఒక మితవాద సంస్థ జాదవ్ కుటుంబానికి వంత పాడుతూ చంద్రకాంత్ ను శిక్షించాలని డిమాండ్ చేస్తూ మితవాద దురహంకారాన్ని ప్రదర్శిస్తున్నది. ఒక దళిత యువకుడు అగ్రవర్ణ అమ్మాయిని ప్రేమించిన పాపానికి తాను, తన మిత్రుడు కళ్ళు కోల్పోయారు. అత్యాచారం కేసులో ఇరికించబడి జైలుకు పంపబడ్డాడు.

సామాజిక ఉద్యమాలకు ఊపిరి పోసిన పెరియార్ రామస్వామి స్వంత రాష్ట్రమైన తమిళనాడులోని కోయంబత్తూరు జిల్లా ఉడుముల పేట్ లో రెండుగ్లాసుల పద్ధతి కొనసాగుతోంది. సాలపట్టిలో కూడా ఇలాంటి సమస్యే ఉంది. అదనంగా దేవాలయ, కమ్యూనిటీ హాల్ లోకి ప్రవేశం నిషేధం వంటి సమస్యలు ముందుకు వచ్చాయి. రెండు గ్లాసుల పద్ధతిపై స్థానిక ఆర్గనైజేషన్ ఒకటి పోలీసులకు ఫిర్యాదు చేసింది. పోలీసులు ఎఫ్.ఐ.ఆర్. నమోదు చేయకుండా ‘పీస్ మీటింగ్’ ఏర్పాటు చేశారు. దళితులకు అందరితో సమానంగా ‘టీ’ ఇవ్వడానికి షావ్ ల వారుకాని, అగ్రకులాల వారుగాని అంగీకరించలేదు. దీనితో దళితులు ఉడుములపేటలో ర్యాలీ నిర్వహించారు. సాలపట్టి నుండి కూడా దళితులు పెద్దఎత్తున తరలివెళ్ళారు. దీనిని జీర్ణించుకోలేని అగ్ర కులాలకు చెందిన పెత్తందార్లు 500 మంది కర్రలు, ఇనుపరాడ్లతో దళితులపై దాడికి దిగారు. 13 మందిని తీవ్రంగా గాయపరిచారు. అంతటితో ఆగకుండా ఇళ్ళను దగ్ధం చేశారు. భూస్వాములు పనికి పిలువకుండా సాంఘిక బహిష్కరణ, ఆర్థిక అణిచివేతకు పూనుకున్నారు. దీనిపై సి.పి.ఐ. (ఎం), సి.పి.ఐ., పెరియార్ డి.ఎం.కే., ఇతర దళిత సంఘాలు పెద్దఎత్తున ర్యాలీ చేసి పోలీసుల అలసత్వాన్ని దుయ్యబట్టాయి. పాలకవర్గాలు ఇలాంటి దుశ్చర్యల పట్ల చిత్తశుద్ధితో కఠినంగా వ్యవహరించకుండా ఉదాసీనంగా వ్యవహరించడం వల్లనే సామాజిక అసమానతలు, కులవివక్ష ఇంకా కొనసాగు తున్నాయి.

మహనీయుల జయంతులు, వర్ధంతలు మాత్రమే జరిపి చేతులుదులుపేసుకోవడం వలన ఈ సామాజికసమస్యలు పరిష్కారం కావు. ఎస్.సి., ఎస్.టి.ల రక్షణకు ఏర్పాటు చేసిన చట్టాలను కఠినంగా అమలుచేయాలి. రాజ్యాంగం వారికి ప్రసాదించిన హక్కులు, రాయితీలు వారికి సరిగా అందేలా ప్రభుత్వం స్పష్టమైన యంత్రాం గాన్ని నెలకొల్పాలి. అప్పుడే దళితులకు నిజమైన సామాజిక న్యాయం అందుతుంది.

- అబ్బాస్



# పోరాడి విజయం సాధించిన మధ్యాహ్న భోజనపథకం కార్మికులు

మధ్యాహ్న భోజన పథకాన్ని 2003 సం॥లో ప్రవేశపెట్టారు. మన రాష్ట్రంలో ఒకటి నుంచి 10వ తరగతి వరకు 72,829 పాఠశాలలు ఉన్నాయి. మొత్తం 66లక్షల మంది విద్యార్థులకు మధ్యాహ్న భోజనాన్ని అందజేస్తున్నారు. ఇంకా చాలా మంది బడిఈడు పిల్లలు బైటనే ఉన్నారు. ప్రభుత్వం ఇన్ని లక్షల మంది విద్యార్థులకు మధ్యాహ్న భోజన పథకం అమలు చేయడం మంచి ఆలోచనే. అయితే అమలు తీరును చూస్తే లక్ష్యాన్ని చేరతారా ప్రభుత్వానికి చిత్తశుద్ధి వుందా అనే అనుమానం రాకమానదు.

## పథకం యెడల ప్రభుత్వ నిర్లక్ష్యం

మధ్యాహ్నభోజన పథకం ఆచరణలో విద్యార్థుల నోటికి అందకుండా పోతున్న తీరును ప్రభుత్వం గుర్తించినా పట్టించుకోవడం లేదు. సుప్రీంకోర్టు ప్రభుత్వాన్ని మందలించినా



నేటికీ కూరగాయలు, మజ్జిగ, వంటచెరకు, గ్యాస్, వంటచేసే వాళ్లకు (మధ్యాహ్న భోజన పథకం కార్మికులకు) వేతనం ఎంత యివ్వాలనే విషయంపై ప్రభుత్వ నిర్ణయం అశాస్త్రీయంగా, పథకం నిర్వహణ మొక్కుబడిగా మారింది. రాష్ట్రంలో 50,000 స్కూళ్లకు వంటగదులు లేవు. 35,000 స్కూళ్లకు గ్యాస్ కనెక్షన్లు లేవు. కట్టెల పొయ్యి మీద వంట చెయ్యడంతో అపరిశుభ్రత నెలకొంటున్నది. 24వేల ప్రభుత్వ పాఠశాలల్లో మంచినీరు సౌకర్యం లేదు. 3006 పాఠశాలలకు సొంత భవనాలు లేవు. 70 శాతం పాఠశాలలకు ప్రహరీగోడలు లేవు. 80 శాతం పాఠశాలలకు విద్యుత్ సౌకర్యం లేదు. వీటిని పరిష్కరించాల్సిన బాధ్యత ప్రభుత్వానిది కాదా? నెలనెల కార్మికులకు వేతనాలు లేవు. ఇందులో స్థానిక రాజకీయ నాయకుల జోక్యం ఎక్కువ.

మధ్యాహ్న భోజన కార్మికులు ఈ పథకం కోసం వడ్డీలకు అప్పులు తెచ్చి వంట పాత్రలు కొనుగోలు చేశారు. ఇప్పటికీ ఆ అప్పులు తీరలేదు. వీరికి రావాల్సిన బిల్లులు నెలల తరబడి పెండింగ్లో ఉంటున్నాయి. పెరిగిన నిత్యావసర వస్తువుల ధరకు అనుగుణంగా మెస్ ఛార్జీలు చెల్లించడం లేదు. నేరుగా పాఠశాలలకు

సరుకులు అందించకుండా డీలర్ల ద్వారా అందిస్తున్నారు. ఫలితంగా తూకాలలో అక్రమాలు చోటు చేసుకుంటున్నాయి.

సంపూర్ణ అక్షరాస్యత సాధించాలన్నా, పేదరికంలో విద్యకు దూరంగా వున్న బడుగు బలహీన వర్గాల కుటుంబాల పిల్లలలోని సృజనాత్మక శక్తిని వెలికి తీయాలనే ప్రభుత్వ లక్ష్యం నెరవేరాలంటే అన్ని సమ్యలను, అవకతవకలను సరిచేసుకోవాలి. కానీ ప్రభుత్వానికి ఆ చిత్తశుద్ధిలేదు. సరిపడా నిధులు కేటాయించడం లేదు. కేటాయించిన నిధులు దుర్వినియోగం అవుతున్నాయి.

## పౌష్టిక ఆహారం లేకపోతే సృజనాత్మకత ఎలా వస్తుంది? .

పౌష్టికాహారం అందిస్తే విద్యార్థులు హాజరుశాతం పెరుగుతుందని, పాఠశాలలో చేరేందుకు ముందుకు వస్తారన్నది ప్రభుత్వ ఆలోచన. పౌష్టికాహారం కింద ఏ రోజు ఏం వందాలో కూడా ప్రభుత్వ నిర్దేశం వుంది. సోమవారం గుడ్డు, టమాట రసం, మంగళవారం ఆకు కూర పప్పు, బుధవారం రసం గుడ్డు, గురువారం సొంబారు, శుక్రవారం ఆకుకూర పప్పు, శనివారం నిమ్మకాయ పులిహారం. అయితే 2003 నాటి ధరల ప్రాతిపదికన సరుకులు అందించడం మూలంగా ఇది సాధ్యమయ్యే పనే కాదు. వర్కర్ల అప్పులు తెచ్చి పథకాన్ని అమలు చేయాల్సి వస్తున్నది. పైగా ఈ బాధ్యత నుండి తప్పుకుని, స్వచ్ఛంద సంస్థలకు అప్పజెప్పాలనే ప్రయత్నం ప్రభుత్వం చేస్తున్నది.

## ఉద్యమ పథంలో కార్మికులు

తమిళనాడు, కర్ణాటక రాష్ట్రాలలో మౌలిక వసతులు కల్పించటంతో పాటు విద్యార్థులకు పోషక విలువలతో కూడిన ఆహారాన్ని అందిస్తున్నారు. ఈ పథకంలో వంట చేసే వర్కర్లకి 2,270 రూ॥లు ఆయాకి 1150 రూ॥లు ఇస్తున్నారు. పి.ఎమ్ సౌకర్యం కోసం సిఐటియు, మధ్యాహ్న భోజన పథకం కార్మికుల సంఘం ఆధ్వర్యంలో పలు రూపాల్లో ఆందోళనలు చేసి 'మార్చి 19న బడ్జెట్ నిధులు కేటాయించాలని' ప్రజాసంఘాలతో కలిసి చలో అసెంబ్లీ, మార్చి 26న రాష్ట్రవ్యాపిత ధర్నా కార్యక్రమం నిర్వహించారు. ఈ సందర్భంగా ముఖ్యమంత్రి సంబంధిత మంత్రి, అధికారులకు వినతిపత్రాలను ఇచ్చారు. పోరాటానికి దిగివచ్చిన ప్రభుత్వం పథకాన్ని స్వచ్ఛంద సంస్థలకు అప్పజెప్పే ఆలోచన విరమించు కుంటామని, ఉన్నదానికి తోడుగా రూ.1-50పై పెంచుతామని, నెలనెలా బిల్లులు వచ్చేలా చూస్తామని, మౌలిక సదుపాయాలు కల్పిస్తామని హామీనిచ్చారు. పట్టుదలతో ఐక్యంగా పోరాటాలు నిర్వహించడం మూలంగా ఇది సాధ్యమైంది. సాధించింది తక్కువే - సాధించు కోవాల్సింది ఎంతో వుంది. దానికి మరింత సంఘటిత వుద్యమాలు అవసరం.



# అమెరికాకు చెక్ పెట్టిన లాటిన్ అమెరికా



వెనిజులా, కొలంబియా, ఈక్వెడార్లు ఇరుగుపొరుగు దేశాలు. దక్షిణమెరికా ఉత్తర భాగంలో వున్నవి. ఇటీవల రోజు పత్రికల వార్తల్లో కనిపించే దేశాలు.

కొలంబియాలో ప్రభుత్వానికి వ్యతిరేకంగా గెరిల్లా దళాలు కొన్ని సంవత్సరాలుగా పోరాడుతున్నాయి. పొరుగునే వున్న ఈక్వెడార్ భూభాగంలో వున్న గెరిల్లాల శిబిరంపైకి కొలంబియా దళాలు దాడికి ప్రవేశించాయి. ఇది ఈక్వెడార్ దేశ సార్వభౌమ అధికారాన్ని ఉల్లంఘించటమేనని ఈక్వెడార్ ప్రభుత్వం ఆరోపించింది.

లాటిన్ అమెరికన్ దేశాల ప్రభుత్వాలు కొలంబియా చర్యను ఖండించాయి. ఈ ఒత్తిడికి తలవొగ్గి కొలంబియా అధ్యక్షుడు ఉరైబ్ ఈక్వెడార్ అధ్యక్షుడు కొరియాకు క్షమాపణ చెప్పాడు. ఇలాంటి దాడులు భవిష్యత్లో జరగబోవని హామీ ఇచ్చాడు. సరిహద్దుల నుండి దళాలను ఉపసంహరించుకున్నారు.

వెనిజులా, కొలంబియా, ఈక్వెడార్ దేశాల అధ్యక్షులు వారం రోజుల పాటు దౌత్యసమావేశాలు జరిపిన ఫలితంగా వివాదం పరిష్కారమైంది.

“మేమంతా సంతోషంగా వున్నాం, మనమంతా సమైక్యంగా సంఘటితంగా వుండాలి” అని కరచాలనం చేసి వెనిజులా అధ్యక్షుడు ఛావెజ్ చెప్పారు.

తమ విభేదాలను, గొడవలను తామే పరిష్కరించుకోగల సత్తా వుందని లాటిన్ అమెరికన్ దేశాలు రుజువు చేశాయి. అదే సందర్భంలో డొమినికన్ రిపబ్లిక్ రాజధాని కాంటో డో

మింగో లో 20 దేశాల ప్రాంతీయ గ్రూపు ప్రతినిధుల సమావేశం కూడ జరిగినది.

కొలంబియా చర్యను అన్ని ప్రతినిధి వర్గాల నాయకులు నిర్మోహమాటంగా ఖండించారు. ప్రాంతీయ సమగ్రత, శాంతికి అనుకూలంగా, ప్రశాంతంగా నచ్చచెప్పే విధంగా వెనిజులా అధ్యక్షుడు ఛావెజ్ చేసిన ప్రసంగాన్ని శ్రద్ధగా విన్నారు; ప్రశంసించారు.

ఇరుగుపొరుగు దేశాల మధ్య మంటలు రేపి తన పప్పులు వుడికించుకోవాలని చూస్తున్న అమెరికా ఎత్తుగడలకు తావు లేకుండా చేశారు. కొలంబియా విప్లవ సాయుధ దళంతో సంబంధాలకు గాను అంతర్జాతీయ క్రిమినల్ కోర్టులో ఛావెజ్పై ఫిర్యాదు చేయాలనుకున్న ఆలోచనను విరమించుకున్నట్లు కొలంబియా అధ్యక్షుడు ప్రకటించాడు. మరే ఇతర దేశంపైనా భద్రత కారణంతో దాడిచేయబోనని తనంతటతానే వాగ్దానం చేశాడు.

కొలంబియాతో దౌత్యసంబంధాలను తెంచుకున్న నికరాగ్వ అధ్యక్షుడు దేనియల్ ఓర్టేగా సంబంధాలను పునః పరిశీలిస్తామన్నారు. అత్యంత తీవ్రమైన ఈ ఉదంతం ముగిసినట్లుగా భావిస్తున్నామని కొరియా అన్నారు. సంతోషంగా అందరూ కరచాలనం చేసుకున్నారు. ఉగ్రగ్రవాది బుష్ ముఖం మాడింది.

## హిమాలయాల్లో దలైలామా టిబెట్ మంటలు

చైనా రాజధాని బీజింగ్ లో ఒలింపిక్స్ పోటీలు జరుగుతున్న తరుణంలో మరొకసారి టిబెట్ సమస్య తెరమీదికి వచ్చింది. టిబెటన్లను చైనా అణచివేస్తున్నదంటూ పత్రికల వార్తలు, సరిహద్దులో భారత భూభాగం లో తిప్టవేసి కూర్చున్న దలైలామా ఉండనే వున్నారు. పొయ్యి ఊదుతూనే ఉన్నారు.

నేపాల్ లో రాజుకు అందగా జోక్యం చేసుకుందామను కున్న అమెరికా కుయుక్తులను అక్కడ రాజకీయ పార్టీల కూటమి సాగనివ్వలేదు. రాచరికానికి చట్టబద్ధంగానే చరమగీతం పాడటానికి ఎన్నికలు జరగబోతున్నవి.

అట్లాంటిక్ సముద్రం మధ్యధారా సముద్రాలకు కూడలిగా వున్న జిబ్రాల్టర్ జలసంధి అంచున వున్న స్పెయిన్ దేశం చరిత్రలో సార్వత్రిక ఎన్నికలు అత్యంత పోటీగా జరిగాయి. అధికారంలో వున్న సోషలిస్టు పార్టీ 169 స్థానాలు గెలుచుకుంది. ప్రతిపక్ష పార్టీ కూడా 153 స్థానాలు గెల్చి సమవృజ్జీగా వుంది. చిన్నపార్టీలను, అతివాద పార్టీల



ఇంతలోనే టిబెట్ ఘటనలు చేతికందినట్లుగా అమెరికా భావించింది. ఆఫుమేఘాలమీద అమెరికా విదేశాంగమంత్రి కండోలిజారైస్, స్పీకర్ ఫాలో రంగంలోకి వచ్చారు. మానవ హక్కుల గురించి గొంతుచించు కుంటున్నారు.

బీజింగ్ ఒలింపిక్స్ కు పోటీగా టిబెట్ ఒలింపిక్స్ అంటూ వివిధ దేశాల్లోకి ఒలింపిక్స్ జ్యోతిని మోసుకున్న వైనమే టిబెటన్ల ఆందోళన అసలు ఉద్దేశ్యం వెల్లడవుతున్నది. ప్రాంతీయ ప్రభుత్వం ఎదుట ఇప్పటికే 21 మంది ఆరెస్టయ్యారు. 170 మంది ఆందోళనకారులు లొంగిపోయారు. అమెరికా ఊదినది తాటాకు మంటలని రుజువైంది.

నహకారంతో సోషలిస్టు పార్టీ అధికారంలో కొనసాగుతుంది. 2004లో కూడ సోషలిస్టులే గెలిచారు.

స్పష్టమైన విజయం చేకూర్చినందుకు పార్టీ నాయకుడు జవట్ మద్దతుదారులకు, ఓటర్లకు కృతజ్ఞతలు తెలిపారు. దేశ రాజకీయాలలో నూతన యుగం ప్రారంభమవుతుందన్నారు. - పర్లా సత్యనారాయణ



# బడ్జెట్‌లో మహిళలకు మొండిచెయ్యి

1984లో ఆస్ట్రేలియా ప్రభుత్వం తన ఆదాయ, వ్యయాల్లో స్త్రీ, పురుషుల వాటాలు నిర్ధారించి, వార్షిక బడ్జెట్ సమతుల్యతను సాధించే ప్రక్రియను చేపట్టింది. తదనంతర కాలంలో మరో 40 దేశాలు ఆ ప్రక్రియను చేపట్టాయి. తదనుగుణంగా ప్రభుత్వ విధానాలను రూపొందించే ప్రక్రియగా చెప్పవచ్చు.

ప్రపంచ బ్యాంకు, అంతర్జాతీయ ద్రవ్యనిధి గత దశాబ్ది కాలంగా “మహిళా సాధికారత” పై ప్రభుత్వాలు శ్రద్ధపెట్టడమే “సవ్యమైన పరిపాలన” అని సభ్యదేశాలకు సూచిస్తున్నాయి. ప్రభుత్వ వార్షిక ఆదాయ, వ్యయాల్లో స్త్రీ, పురుషుల వాటాకు అనుగుణంగా స్పష్టమైన సమాచారం దేనికది విడిగా తయారు చేసి, లోటును భర్తీ చేయాలని సూచిస్తున్నవి. ఈ సమాచారం న్యాయమైన బడ్జెట్ రూపకల్పనకు అత్యవసరం. కాని ప్రభుత్వ జమా ఖర్చుల్లో ఈ విధమైన సమాచారాన్ని సేకరించడం అంత సులభమైన పనికాదు. ఇక వాస్తవంలో అంతర్జాతీయ సంస్థలు, సభ్యదేశాల విధి విధానాలకు అవాంతరాలు కల్పించే సూచనలు ఎన్నో చేశాయనేది వివిధ దేశాల అనుభవం. మహిళా సాధికారత మాట ఎలా వున్నా, పురుషుల అభ్యున్నతికి కూడా ఆ సూచనలు అభివృద్ధి నిరోధకాలుగా రుజువువుతున్నాయి.

ఆ కోవకు చెందినదే చిన్న రైతులకు సబ్సిడీల రద్దు కార్యక్రమం. ఈ చిన్న రైతులలో అత్యధికులు పేద మహిళలే. పైస్థాయిలో మహిళా సాధికారత పేరున తీసుకునే విధాన నిర్ణయాలు వాస్తవంలో మహిళలకు ప్రమాదకరంగా పరిణామిస్తున్నాయి. అంతర్జాతీయ సంస్థల లోపభూయిష్ట అవగాహనను అంగీకరిస్తే మహిళా సాధికారత సాధించేశామని మరింతగా చాటుకుంటారు.

భారతదేశంలో నయా ఉదారవాద విధానాల పర్యవసానంగా మహిళలకు కీలకాంశాలైన ఉపాధి, ఆహారభద్రత, విద్య, వైద్యాలపై దారుణమైన ప్రభావం పడింది. పురుషుల కంటే మహిళలపైనే ఈ ప్రభావం ఎక్కువగా వున్నా, సామాజిక తరగతులలో ఈ ప్రభావం అత్యధికం. భారతదేశంలో పేద, ధనిక, తరగతుల మధ్య అంతరం జగుప్సాకరంగా వుంది.

వ్యవసాయ సంక్షోభం 2002 సం॥లో ప్రతి అరగంటకు ఒక ఆత్మహత్యకు దారితీస్తే, అందులో అత్యధికులు మహిళలనేది పచ్చి వాస్తవం. గ్రామీణ మహిళలు, పసిపిల్లలపై తీవ్రమైన ప్రభావం పడింది. ప్రభుత్వం తన బాధ్యతల నుండి తొలగిపోవడానికి బదులు, వ్యవసాయ రంగ పరిరక్షణకు, ప్రత్యేకించి గ్రామీణ మహిళా రైతుల, వ్యవసాయకులీల పరిరక్షణకు నడుం బిగించాలి. స్వామినాథన్ కమిషన్ నివేదికను అమలుచేయాలి. మానవాభివృద్ధికి కనీసావసరాలైన కీలక రంగాల్లో ఉపాధి, గృహవసతి, విద్య, వైద్యం ప్రభుత్వ నిధులతో నిర్వహించాలి. పైవేటు సంస్థల భాగస్వామ్యంతో నిర్వహణ పేరున ప్రభుత్వం తన బాధ్యత నుండి తొలగిపోకూడదు. ప్రభుత్వ ప్రస్తుత విధానాల్లో మార్పులేకుండా “మహిళా సాధికారత” పేరిట మూటవుతుంది.

బడ్జెట్ స్త్రీ, పురుషుల అభివృద్ధిలోని అంతరాలకే పరిమితం కాక, మనదేశంలోని సామాజిక తరగతులు, ధనికులు, పేదలు, కులం, జాతి వంటి భిన్నమైన అంశాలు మహిళల స్థితిపై కలిగి

వున్న ప్రభావాలను కూడా పరిగణలోకి తీసుకొని విధాన నిర్ణయాలు రూపొందించాలి.

సమగ్ర మహిళా సాధికారతకు మూడు ప్రధానాంశాలు పరిగణనలోకి తీసుకోవాలి.

1. మహిళలపై కేంద్రస్థాయి విధానాల ప్రభావం, ప్రత్యామ్నాయ విధానాలు.
2. మహిళలకై అమలుపరచే ప్రత్యేక పథకాలు వాస్తవంలో వారికి ఉపకరిస్తున్నాయా లేదా అనేది పరీక్షించాలి. ఉదా : కుటుంబ నియంత్రణ అమలుకై మహిళలకు హాని చేస్తున్న గర్భనిరోధక ఉపకరణాలపై ఖర్చు మహిళలకు లాభం చేకూర్చవు. ఒకప్రక్క అత్యధిక సంఖ్యలో వున్న మహిళా బీడీ కార్మికుల సంక్షేమాన్ని విస్మరిస్తూ, మరోప్రక్క వంటా-వార్చు, అల్లికలు-కుట్లు వంటి సాంప్రదాయక విద్యలపై ఖర్చు మహిళలకేం ప్రయోజనం అందిస్తుంది. మహిళా కార్మికుల సంక్షేమాన్ని గాలికి వదిలేసి బూటకపు పథకాల అమలుపై ఖర్చు ప్రచారార్చటానికే తప్ప, వాస్తవంలో ప్రయోజనం శూన్యమవుతున్నది.
3. మహిళలకై బడ్జెట్లో కేటాయింపులు, అతిసూక్ష్మస్థాయి వరకూ అమలు తీరు, ప్రయోజనాల పూర్తి సమాచారం సమగ్రంగా పరిశీలించాలి. ఇందుకు రెండు రకాల ఖర్చులను పరిగణించాలి. దశాబ్దం క్రితం అప్పటి ప్రణాళికా సంఘం సామాజిక రంగాల, ఉపాధి కల్పన పథకాలపై వెచ్చించే మొత్తంలో కనీసంగా మూడవ వంతు మహిళలకై ప్రత్యేకంగా కేటాయించాలని సూచించింది. రెండవది మహిళా కార్మికుల హాస్టళ్ళు, మహిళలకై ఋణపథకాలు వగైరా ప్రభుత్వమే నిర్వహించాలి అని సూచించింది.

2005-06 ఆర్థిక సంవత్సరంలో 10 ప్రభుత్వ శాఖలు ఆ విధమైన ఖర్చుల నివేదికలు రూపొందించాయి. బడ్జెట్‌లో ప్రభుత్వ ఖర్చు మొత్తంలో 2.8శాతం మహిళలపై ఖర్చు చేసినట్లు తేలింది. 2006-07లో 18 శాఖలు చేసిన ఖర్చు 5.1శాతానికి పెరిగింది. 2007-2008 బడ్జెట్ నిధుల కేటాయింపులో గణనీయమైన మార్పు లేకపోయినా మరిన్ని మంత్రిత్వశాఖలు సంఖ్యాపరంగా పెరగుతాయి. అంకెలగారడీ తప్ప ప్రయోజనం శూన్యం. సూక్ష్మంగా పరిశీలిస్తే బడ్జెట్ గణాంకాల్లో లోపాలు, వాస్తవ విరుద్ధమైన అధిక మొత్తాలు కళ్ళముందు సాక్షాత్కరిస్తాయి. ఉదా : 2006-07 బడ్జెట్లో మహిళా శిశు సంక్షేమశాఖ ఆధ్వర్యంలో జరిగిన మొత్తం ఖర్చు “మహిళలకై ఖర్చుగా” చూపారు. ఇది పూర్తిగా పసిపిల్లల అభివృద్ధి పథకం కాగా మహిళలకై ఖర్చుగా చూపారు. పసిపిల్లల అవసరాలు ఒక ప్రత్యేకమైన విభాగంగా గుర్తించనిరాకరించడమే కదా. పసిపిల్లల అభివృద్ధి మహిళలకే పరిమితమని, పురుషులకీ విషయంలో ఏ బాధ్యతలేదనే పాక్షిక ధోరణి, పురుషాధిక్యధోరణి మరో కారణం. సాధికారత, సామాజిక న్యాయం పేరున బడ్జెట్ కేటాయింపు మొత్తాన్ని మహిళల ఖాతాలో చూపారు. చివరికి అన్ని మంత్రిత్వ శాఖల్లో ఖర్చులో 30శాతం మహిళా సాధికారత ఖాతాలో యాంత్రికంగా చూపించేస్తున్నారు. కేంద్ర ప్రభుత్వం మహిళా సాధికారత విషయంలో చిత్తశుద్ధితో చర్యలు చేపట్టాలి.

- బృందాకరణ్





# బీడీ కార్మికుల సమస్యలు పట్టని పాలకులు

రాష్ట్రాన్ని స్వరాంధ్రప్రదేశ్ చేస్తానన్న చంద్రబాబు పాలనలో గానీ, “హరితాంధ్ర” చేస్తానన్న రాజశేఖర్‌రెడ్డి నాలుగేండ్ల పాలనలో గానీ బీడీ కార్మికుల బ్రతుకుల్లో చీకటే తప్ప, వెలుగులేదు. ఎన్నికల ముందు మాయమాటలు చెప్పి ఓట్లు దండుకొని సీటెక్కుడే గానీ పాలకుల వాగ్దానాలు ఆచరణలో అమలు కావడంలేదు. బీడీ పరిశ్రమలో యజమాన్యాల దోపిడీని అరికట్టడంలో, కార్మికులకు ఉద్దేశించిన చట్టాలను అమలు చేయించడంలోగానీ పాలకుల నిర్లక్ష్యాన్ని ప్రశ్నించడం తప్ప మరో మార్గంలేదు.

సామాన్యులకు బీడీ అలవాటే కాదు - అది పేదోళ్ల ఆదరవు కూడా. సుమారు కోటి మందికిపైగా బీడీ పరిశ్రమపై ఆధారపడి జీవిస్తున్నారు. ప్రభుత్వం చెప్పిన అధికారిక లెక్కల ప్రకారమే దేశంలో 65లక్షల మంది కార్మికులు బీడీ పరిశ్రమలో పని చేస్తున్నారు. బీడీలు చేయడానికి అవసరమైన తునికాకు తెంపే పనిలో మరో 50 లక్షల మంది కార్మికులు, పొగాకు ఉత్పత్తి మీద 40లక్షల మంది రైతులు ఆధారపడి వున్నారు. వీరంతా దేశంలోని 14 రాష్ట్రాలలో విస్తరించి వున్నారు. బీడీ కార్మికులు అత్యధికంగా దళిత గిరిజన బలహీన వర్గాలవారే. వీరిలో నూటికి 90 మందికి పైగా మహిళలే.

బీడీ పూర్తిగా మానవ శ్రమ మీద ఆధారపడి, పూర్తిగా దేశీయ పెట్టుబడితో నడుస్తున్న చేతి పరిశ్రమ. విదేశీ సాంకేతిక పరిజ్ఞానం, విదేశీ మారక ద్రవ్యంకానీ అవసరంలేదు. కరెంటుతో పనిలేదు. సైరన్‌మోతలూ లేవు. మన రాష్ట్రంలో అనేక ఇళ్ళు బీడీ ఫ్యాక్టరీలే. కుటుంబ సభ్యులు మొత్తం బీడీలు చుట్టాల్సిందే. దీనితో యజమానులకు ఫ్యాక్టరీ చట్టాలను అమలు చేయడంగానీ, సదుపాయాల గురించి ఆలోచించే పనిలేదు. ఎన్నో పోరాటాల ఫలితంగా లభించిన తమ హక్కులు, అసంఘటితంగా ఉండటం మూలంగా కాలరాయబడుతున్నాయి. ఎవరికి వారు ఒంటరిగా బాధపడుతున్నారు. ఇది యజమానులకు వరం, కార్మికులకు శాపం.

కార్మికులకు కనీస వేతనాలు అమలుకావడంలేదు. బీడీలు చేయడానికి అవసరమైన తునికాకు, తంబాకులను తక్కువగా యిచ్చి కార్మికులను యజమానులు అతిదారుణంగా దోపిడీ చేస్తున్నారు.

చట్టాలు చట్టుబంధలై యజమానులకు చుట్టాలుగా ఉపయోగ పడుతున్నాయి

బీడీ కార్మికుల సంక్షేమం కోసం 1966లో కేంద్ర ప్రభుత్వం బీడీ మరియు చుట్ట కార్మికుల (పని పరిస్థితులు) చట్టాన్ని

ప్రవేశపెట్టింది. ఆంధ్రప్రదేశ్‌లో ఈ చట్టం 1968లో అమలు చేయబడింది. యజమానులు ఈ చట్టాన్ని సవాలు చేస్తూ కోర్టులకు వెళ్ళారు. 1974లో సుప్రీం కోర్టు యజమానుల కేసును కొట్టి వేసిన తరువాత కూడా యజమానులు చట్టాన్ని అమలు చేయడం లేదు. కార్మికులకు కల్పించవలసిన మరుగుదొడ్లు, మూత్రశాలలు, వాటి పరిశుభ్రత, చేతులు ముఖం కడుక్కునే యేర్పాట్లు గురించి నిబంధనలు ఉన్నాయి. ఎక్కువమంది మహిళా కార్మికులు పనిచేసే భారానాలలో ఆరు సం॥లలోపు కలిగిన బీడీ కార్మికుల పిల్లల సంరక్షణ కేంద్రాలు పెట్టాలని చట్టం నిర్దేశిస్తుంది. పిల్లల సంరక్షణకు గదులు కేటాయించి ఉయ్యాలలు, ఆటవస్తువులు, పాలు, ఆహారం, సంరక్షణకు ఒక శిక్షణ పొందిన ఆయాను కానీ, నర్సుని కానీ ఏర్పాటు చేయాలి. పని గంటల, విశ్రాంతి, ఒవర్‌టైమ్ వేతనాల గురించి చట్టంలో నిబంధనలను ఉన్నాయి. వాస్తవానికి బీడీ కార్మికులు రోజుకి 12 గం॥లు పని చేస్తున్నారు. బడిఈడు పిల్లలూ ఈ పనిలో ఉంటున్నారు. చట్టం నిబంధనల ప్రకారం గర్భిణీ స్త్రీలు ప్రసవానికి ముందు 6వారాలు, ప్రసవం తరువాత 6వారాలు వేతనంతో కూడిన శెలవుకు అర్హులు. కానీ ఈ నిబంధనలు ఎక్కడా అమల్లో లేవు.

## పోరాటాల పథంలో కార్మికులు

కార్మికులందరికీ కనీస వేతనాలు అమలు, గుర్తింపు కార్డులు, పి.ఎఫ్., నాన్-పి.ఎఫ్. విభజన రద్దు, వర్గీ బీడీని రద్దు, అందరికీ పి.ఎఫ్., ఇ.ఎస్.ఐ. అమలు, పూర్తి సబ్సిడీతో ఇండ్ల నిర్మాణం చేయాలని తదితర 12 డిమాండ్లతో కార్మికులను చైతన్యపరిచే ఉద్దేశంతో బీడీ & సిగార్ వర్కర్స్ యూనియన్ (సి.ఐ.టి.యు.) ఆధ్వర్యంలో 2008 మార్చి 4నుండి 17 వరకు బీడీ కార్మికులను కలసి సమస్యలను అధ్యయనం చేసింది. కరీంనగర్, నిజామాబాద్, ఆదిలాబాద్, మెదక్, మ॥నగర్ జిల్లాలోని 92 మండలాలు, 602 గ్రామాలలో జాతాలు నిర్వహించిన సందర్భంగా అనేక సమస్యలు వెల్లడి అయ్యాయి. కనీస వేతనం జి.ఓ. నెం.47 ప్రకారం 1000 బీడీలు చుడితే చివరి పట్టిక ప్రకారం ఇవ్వాలి.

బీడీ కార్మికులకు ప్రభుత్వ లెక్కల ప్రకారం ప్రతి వెయ్యి బీడీలకి రూ.69.95 నుండి 65.50 పై॥లు ఇవ్వాలి కానీ కార్మానాల కొచ్చేసరికి పి.ఎఫ్., నాన్ పి.ఎఫ్. తేడాతో కార్మికులను మోసం చేస్తున్నారు. తక్కువ రేటు ఇస్తున్నారు. పి.ఎఫ్. వాళ్ళకి రూ॥ 63 నుండి రూ.65 వరకు ఇస్తున్నారు. నాన్ పిఎఫ్ కార్మికులకు రూ.40 నుండి రూ.50 ఇస్తున్నారు. నూటికి 75% మంది కార్మికులు నాన్-పి.ఎఫ్. కార్మికులు వున్నారు. వీరికి కనీస



వేతనాలు కానీ, ప్రభుత్వం నుండి వచ్చే సంక్షేమ పథకాలు కానీ అమలుకావు. వెయ్యి బీడీలకని ఇచ్చే ఆకుతో తయారయ్యే బీడీలు 500, మిగతా 500ల బీడీలకు ఆకుపొగాకు కొని బీడీలు తయారు చేసి ఇవ్వాలి. వీటికి అయ్యే ఖర్చు రూ.30/-. వెయ్యి బీడీలకు పెచ్చు కట్టల పేరుతో 25 బీడీలు తీసుకుంటారు. ఆకు బాగాలేదని, మూతులు సరిగా లేవని, కొనలు సరిగా నొక్కలేదని బీడీలు చాట్ చేస్తూ బీడీ కార్మికులను నిలుపుదోపిడీ చేస్తున్నారు. వివిధ గ్రామాలు తిగినప్పుడు బీడీ కార్మికులు అనేక విషయాలు చెప్పినారు. రోజు 12 గంటలు పని చేస్తున్నారు. రాత్రింబవళ్ళు బీడీలు చేస్తున్నారు. నిద్రవస్తున్నా కళ్ళమీద నీళ్ళు చల్లుకుని బీడీలు చేస్తున్నారు. ఇంత కష్టపడినా రోజుకు రూ.25 నుండి రూ.30వరకు వస్తుంది. ప్రతినిత్యం పొగాకుతో సహజీవనం చెయ్యడంతో టీబి, క్యాన్సర్, తలనొప్పి, మెడలు గుంజుడు, కంటి చూపుతగ్గడం లాంటి అనేక రోగాల బారిన పడుతున్నారు. వీరికి ప్రత్యేకమైన దావఖానాలు, ఉన్న దగ్గర కనీస సౌకర్యాలు

క్ర. సం.	వేతనం వివరాలు	గ్రామీణ ప్రాంతానికి వెయ్యి బీడీలకు	పట్టణ ప్రాంతానికి వెయ్యి బీడీలకు
1.	వెయ్యి బీడీలకు కనీస వేతనం (మూలవేతనం)	రూ.49.85 పైలు	రూ.50.35 పైలు
2.	కరువుభత్యం (విడివి)	రూ.6.50 పైలు	రూ.6.50 పైలు
	మొత్తం వెయ్యి బీడీలకు	రూ. 56.35 పైలు	రూ.56.85 పైలు
3.	బోనస్ 8.33శాతం	రూ.4.69పైలు	రూ.4.74 పైలు
4.	సంవత్సరాది సెలవులతో కూడిన వేతనం 5 శాతం	రూ.2.82 పైలు	రూ.2.82పైలు
5.	జాతీయ మరియు పండగల సెలవులతో కూడిన వేతనం 2శాతం	రూ.1.13పైలు	రూ.1.14పైలు
	అన్నింటిని కలుపుకొని మొత్తం వెయ్యి బీడీలకు రేటు	రూ.64.99 పైలు	రూ.65.57పైలు

సరిగాలేవు. ఈ సమస్యలన్నీ పరిష్కరించే దిశగా ప్రభుత్వం చర్యలు తీసుకోని పక్షంలో, రాష్ట్ర వ్యాప్తంగా కోటికి పైగా వున్న అసంఘటిత రంగ కార్మికులలో భాగమైన బీడీ కార్మికులు సంఘటితంగా సమరశీల పోరాటాలు చేపడతారు.

❖ ❖ ❖

- ఎన్.రమ

### వినిమయ ధరల సూచిక (బేస్ 2001 = 100)

సెంటర్ సీరిస్	డిసెంబర్	జనవరి	ఫిబ్రవరి
హైదరాబాద్	129	127	127
గుంటూరు	128	128	128
విశాఖపట్నం	128	127	128
వరంగల్	136	139	140
విజయవాడ	129	128	129
గోదావరి ఖని	136	136	137
రాష్ట్ర సీరిస్			
విజయనగరం	135	137	138
రాజమండ్రి	138	139	140
జగ్గయ్యపేట	138	139	140
తిరుపతి	134	135	136
కొత్తగూడెం	133	134	135
నిజామాబాద్	139	139	140
ఆలిండియా	134	134	135
ఎ.పి.	132	133	134

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

“ఎసిడిటీ” నుండి తక్షణ ఉపశమనం

జన గ్యాస్ ట్రిబ్యునల్ కి సత్కర పరిష్కారం సరికొత్త ఛాయితో

**ఒరాసిడ్**  
జది నిరంతరం పనిచేసే ఎంటాసిడ్



# ఆ.యు.-ఎస్.డబ్ల్యు.ఎఫ్. ఐక్య సంఘటన

## 7 రీజియన్లలో గెలుపు

ఆర్.టి.సి.లో యూనియన్ గుర్తింపు ఎన్నికలు మార్చి 27న జరిగాయి. మొత్తం 1,04,667 ఓటర్లకు గాను 1,01,431 మంది ఓటు హక్కును వినియోగించు కున్నారు. ఇందులో ఎన్.ఎం.యు.కు 54వేల ఓట్లు రాగా ఆ.యు.-ఎస్.డబ్ల్యు.ఎఫ్. ఐక్య సంఘటనకు 43,304 ఓట్లు వచ్చాయి. సుమారుగా 11వేల

సంస్థగా మార్చేసుకుంది. గత రెండు సం||రాల కాలంలో ఎన్.ఎం.యు. ఐక్య కార్యాచరణకు కలసిరాలేదు. పైగా ఐక్య పోరాటాలు విజయం సాధించలేవని, తామొక్కరమే సమస్యలన్ని పరిష్కరిస్తామని కార్మికులను నమ్మబలికింది. వివిధ సమస్యలపై ప్రభుత్వం ఆ విధంగానే వ్యవహరించింది. ముఖ్యంగా వేతన సవరణ, వ్యక్తిగత సమస్యల పరిష్కారానికి ఎన్.ఎం.యు. పెద్దపీట వేసింది. అందుకు ప్రభుత్వం సహకరించింది.


వేలాదిమంది క్యాజువల్ కార్మికుల రెగ్యులరైజేషన్కు 2005వ సం||రం జె.ఎ.సి. ఒప్పందంతో అంగీకరించినా 2006 అక్టోబరు దాకా అమలు చేయలేదు. శాసనసభలో అన్ని రాజకీయ పార్టీల సభ్యులు (కాంగ్రెస్ తో సమా) ఆ సమస్యపై నిలదీశారు. అయినా ప్రభుత్వం హామీ ఇవ్వకుండా తర్వాత రెండురోజులకు ఎన్.ఎం.యు. సభలో ముఖ్యమంత్రి ప్రకటన చేశారు. ఆ విధంగా ప్రభుత్వం, ఎన్.ఎం.యు. ఒకటేననే భ్రమలు కార్మికుల్లో కల్గింది.

ఈ పరిస్థితిని ఆధారం చేసుకొని ప్రభుత్వం 10 బస్ డిపోలను మూసివేసింది. జి.ఓ.నెం. 94 ద్వారా 112 రూట్లు ప్రైవేటు వారికి కట్టబెట్టింది. చట్ట విరుద్ధంగా హైదరాబాదు నగరంలో 100 బస్సులను “సెటిల్స్” ముసుగులో ప్రైవేటు వారికి కట్టబెట్టింది. ఆర్.టి.సి. కొత్త బస్సులు కొనరాదని ఆంక్షలు విధించింది. ఒప్పందానికి భిన్నంగా సుమారుగా 3000 అద్దెబస్సులను ప్రవేశ పెట్టింది. కండక్టర్లు, డ్రైవర్లను కాంట్రాక్టు పద్ధతిపై నియమించింది. కార్మికుల కుదింపు, పనిభారాలు పెంపు ఎక్కువైనాయి. అయినా ఎన్.ఎం.యు. వీటిపై ఎలాంటి పోరాటాలు నిర్వహించలేదు.

పన్నులు తగ్గింపు, రాయితీల తిరిగి చెల్లింపుతో పాటుగా పై చర్యల మూలంగా ఆర్.టి.సి. లాభాల బాట పట్టిందని, అది తమ ప్రభుత్వ ఘనతని ప్రచారం చేసింది. మిగిలిన క్యాజువల్స్ రెగ్యులరైజేషన్, 2009లో జరగాల్సిన వేతన సవరణ తదితర సమస్యలన్ని ఈ ప్రభుత్వ కాలంలోనే ఎన్.ఎం.యు. సాధించగలదని కార్మికులను నమ్మించింది. పైగా ఎన్నికల “కోడ్”ను ఉల్లంఘించి ప్రభుత్వము, యాజమాన్యం పలు కీలక నిర్ణయాలు తీసికొని ఎన్.ఎం.యు.కి తోడ్పాటు నందించాయి. ఆ విధంగా ఎన్.ఎం.యు. గెలుపుకు ప్రభుత్వం అన్ని విధాల సహకరించింది.

రానున్న కాలంలో సంస్కరణలను మరింత వేగవంతం చేసి ఆర్.టి.సి. ఉనికే ప్రస్థార్థకంగా తయారుకానుంది.

- ఆర్.లక్ష్మయ్య




ఓట్ల మెజారిటీతో ఎన్.ఎం.యు. మూడవసారి గుర్తింపును కైవసం చేసికుంది. ఎంప్లాయిస్ యూనియన్ 5 రీజియన్లలోను, ఎస్.డబ్ల్యు.ఎఫ్. 2 రీజియన్లలోను స్థానిక గుర్తింపును పొందాయి.

సంస్థ పరిరక్షణ, కార్మికుల హక్కుల పరిరక్షణ ప్రధాన అంశాలుగా ఈ ఎన్నికలు జరిగాయి. ప్రపంచబ్యాంకు సంస్కరణలను ఆర్.టి.సి.లో వేగవంతం చేయాలని ప్రభుత్వం కృతనిశ్చయంతో వుంది. గత రెండు సంవత్సరాలుగా అందుకనుగుణంగా పావులు కదిపింది. ముందుగా ఆర్.టి.సి. పరిరక్షణకు ఈ ప్రభుత్వం కట్టుబడి వుందని నమ్మించింది. మోటారు వాహనాల పన్నులు తగ్గించి, రాయితీల మొత్తం తిరిగి చెల్లించేందుకు తీసుకున్న చర్యలు అందులో భాగమే.

చంద్రబాబు ప్రభుత్వ కాలంలో జరిగిన 24 రోజుల చారిత్రాత్మక సమ్మె సంస్కరణలకు కొంత భ్రేకులు వేసింది. ఆనాటి సమ్మె ఫలితంగానే మోటారు వాహనాల పన్ను కొద్దిగా తగ్గించి, రాయితీలలో 100 కోట్లు తిరిగి చెల్లించడానికి నాటి ప్రభుత్వం అంగీకరించింది. కేవలం ఆర్.టి.సి.కి సంబంధించిన పోరాటంగానే దాన్ని చూడటం పొరపాటు. ప్రపంచబ్యాంకు సంస్కరణలకు వ్యతిరేకంగా జరిగిన పోరాటమది.

ప్రపంచ బ్యాంకు సంస్కరణలను ఆర్.టి.సి.లో వేగంగా అమలు చేయాలంటే ఆర్.టి.సి. కార్మిక సంఘాల మధ్య ఐక్యతను విచ్చిన్నం చేయాలి. రాజశేఖరరెడ్డి ప్రభుత్వం అందులో విజయం సాధించింది. గుర్తింపు సంఘమైన ఎన్.ఎం.యు.ని తన జేబు





# “సాటి మనిషి”

- దినకర్

“నమస్కారం, సార్!”

కోరి బస్ స్టాప్ లో నిలబడి బస్ కోసం ఎదురుచూస్తున్న ప్రకాశం, ఆ పలకరింపుకు ఒక్కసారి ఉలిక్కిపడ్డాడు.

ఎదురుగా చింపిరి గడ్డం, చినిగిన బట్టలతో పల్లెటూరి వాడిలాగా వున్న వ్యక్తి నిలబడి వున్నాడు. బస్ స్టాండ్ లో అడుక్కునే వాడిలాగా వున్నాడనుకున్నాడు ప్రకాశం! అంతలోనే...

“నన్ను గుర్తుపట్టలేదా సార్! నేను రాజయ్యను. మీ అపార్టుమెంట్ లో వాచ్ మెన్ గా పనిచేసాను” అని అన్నాడా వ్యక్తి.

ఒక్కసారిగా దిగ్భ్రాంతి చెందాడు ప్రకాశం.

“అదేంటి రాజయ్యా! ఇలాగయిపోయావ్! బాగున్నావా..” ప్రశ్న నోటిలోనే ఆగిపోయింది.

“ఏం చేయమంటారు సార్! నా గ్రహచారం ఇలా ఏడ్చింది”. అని అంటూ కళ్ళనీళ్ళు పెట్టుకున్నాడు. అప్పటికే చుట్టు పక్కల వాళ్ళు వింతగా చూస్తున్నారు. ఈ జనాలకు ఏమి పని లేదు, ప్రతీది కావాలి అనుకున్నాడు ప్రకాశం.

“ఎక్కడ పని చేస్తున్నావ్? మాదగ్గర నుండి వెళ్ళాక కనబడనే లేదు. నీ భార్య, పిల్లలు ఎలాగున్నారు?” అని ప్రశ్నలు కురిపించాడు ప్రకాశం. తనను ఎన్నాళ్ళుగానో వేధిస్తున్న ప్రశ్నలు.

ఆ రోజు ఇప్పటికీ గుర్తువుంది.

❖ ❖ ❖

మరణ శిక్ష విధించడానికి సిద్ధమయిన న్యాయమూర్తుల్లాగా కూర్చున్నారు పెద్దలు. అపార్టుమెంట్ అసోసియేషన్ వారి సమావేశం. అన్ని అంశాలు చర్చించాక, అందరూ ఎదురు చూస్తున్న అజెండా అంశం రానే వచ్చింది. వాచ్ మెన్ రాజయ్య పని తీరుపై నిర్ణయం తీసుకోవాలి. రాజయ్య వచ్చి ఆరునెలలు గడిచింది. ఇంతకు ముందున్న వాచ్ మెన్ కు వేరే దగ్గర ఇంతకన్నా మంచిది దొరకడంతో, ఊరికి పోతున్నానని చెప్పి తట్టాబుట్టా సర్దుకొని వెళ్ళి పోయాడు. కొన్నాళ్ళుగా ఎవరూ దొరక్క ఇబ్బంది పడుతున్న వాళ్ళకు, ప్రక్క అపార్ట్ మెంట్ వాచ్ మెన్, మా ఊరివాడు వున్నాడంటూ రాజయ్యను పట్టుకువచ్చాడు. ఆరోజు అనుకోకుండా, ఆ సమయానికి సెల్లార్ లో వుండడంతో రాజయ్యను మొదటిసారిగా చూసాడు ప్రకాశం. అసోసియేషన్ అధ్యక్షుల వారు, సెక్రటరీ గారు రాజయ్యను ఇంటర్వ్యూ చేస్తున్నారు. పల్లెటూరినుండి ఉద్యోగం కోసం హైదరాబాద్ వచ్చాడని, భార్య ఇద్దరు కొడుకులు వున్నారని, ఒక కూతురు పల్లెటూర్లోనే వుండి వ్యవసాయం చేసుకుంటోందని తెలిసింది. మనిషి నల్లగా పొడగరిగా వుండి పొలాలలో కాయకష్టం చేసిన శరీరంతో వున్నాడు. ఎప్పుడూ ఎక్కడా ఉద్యోగం చేసిన బావతులా లేడు. సిటీతో వరిచయం కూడా తక్కువగా కనబడుతోంది.

రాజయ్య వచ్చిన పదిరోజుల నుండే, అసోసియేషన్ అధ్యక్షుడు, సెక్రటరీకి అతడి మీద ఫిర్యాదులు మొదలయ్యాయి. మరీ పల్లెటూరి వాడిని పెట్టారని, అసలు మర్యాద తెలియదని ఓనర్లు వచ్చినా లేచి నిలబడడని, నమస్కారాలు పెట్టడని, దర్జాగా బీడీలు కాల్చుకుంటాడని... ఇలా చాలా వచ్చిపడ్డాయి. అన్నిటికన్నా మాటకు మాట ఎదురుచెబుతాడని వొకటి.. దానితో రాజయ్యకు ఎలా మెసులుకోవాలి, పనులు ఎలా చేయాలనే శిక్షణ అధ్యక్షుడు ఇవ్వడం మొదలెట్టాడు. క్రమంగా వాచ్ మెన్ జీవితానికి అలవాటు పడసాగాడు రాజయ్య. అతడి భార్య కూడా రెండు మూడు ఫ్లాట్ లలో పనికి కుదిరింది. కొడుకులిద్దరూ ఎక్కడో పని చేసుకుని రాత్రి పడుకోవడానికి ఇంటికి చేరేవారు. ఏమయినప్పటికీ రాజయ్య రూపం, ప్రవర్తన ఎక్కువ మందికి నచ్చలేదనే చెప్పాలి.

ఈ నేపథ్యంలోనే ఒక రోజు పొద్దునే వాచ్ మెన్ మీద అరుపులు, కేకలు తారస్థాయిలో వినబడటంతో, ఏమయిందోనని మెట్లుదిగి క్రిందకు వెళ్ళాడు ప్రకాశం.

“ఇంత తలపొగరుంటే, నీవు వాచ్ మెన్ పనికెందుకొచ్చావ్! నీతో లాభం లేదు” అని అరుస్తున్నాడు అవతలి ఫ్లాట్ వోనరు.

రాజయ్య బెల్లం కొట్టిన రాయిలా నిలబడి వున్నాడు. వాళ్ళ ఇద్దరి మధ్యా రెండు బియ్యం బస్తాలు వున్నాయి.

“ఏమయింది సార్!” అని అడిగాడు ప్రకాశం.

“చూడండి! ఈ బస్తాలు తీసుకెళ్ళి ఫ్లాట్ లో పెట్టమంటే, ఎవడికయినా కూలి ఇచ్చి పెట్టించుకోండి, అని అంటున్నాడు. ఈ మాత్రం పని చేయనప్పుడు వీడెందుకండి ఒక్కరోజు పగటి పూట కూడా బయట కనబడదు. ఎప్పుడూ రూంలోనే పడుకుని వుంటాడు. వాచ్ మెన్ అనుకుంటున్నాడో, వోనర్ అనుకుంటున్నాడో?” అంటూ సమాధానమిచ్చాడాయన.

“వాడూ, వీడు అనకండి సార్! బస్తాలు మోయడం నా ద్యూటీ కాదు. అంత బరువు మోయాడానికి నా ప్రాణం కూడా బాగలేదు. వాచ్ మెన్ పనికొచ్చా కాని, కూలిపనికి రాలేదు” అని తడుముకోకుండా జవాబిచ్చాడు రాజయ్య.

ఈ లోగా ఈ గొడవకు ఇంకొందరు వోనర్లు పైనుండి క్రిందకు దిగారు. వాచ్ మెన్ రూం నుండి రాజయ్య భార్య లక్ష్మమ్మ పరుగెత్తుకొచ్చింది. ఆమె కళ్ళలో ఏమవుతుందోనని భయం, ఆందోళన. చిన్నకొడుకు కూడా వచ్చి మౌనంగా తండ్రి వెనక నిలబడ్డాడు.

అందరూ ఆ వోనర్ కే మద్దతు పలికారు. రాజయ్యను దబాయించారు. ఒక్కొక్కరూ తాము రాజయ్యపట్ల పడుతున్న కష్టాలు, అవమానాలను ఏకరువుపెట్టసాగారు. ఇంతలోనే సెక్రటరీ గారు స్కూటర్ మీద బయటనుండి రావడంతో వాతావరణం మరింత వేడెక్కింది.



ఆయన రాగానే అందరి ఫిర్యాదులు విన్నాడు. రాజయ్య వైపు చూస్తూ అతడు ఆ పని చేయడానికి సిద్ధంగా లేదని గ్రహించి మందలించి పంపించి వేసాడు. వాచ్మెన్ విషయం ఏదో వాకటి తేల్చాలని అందరూ పట్టుబట్టారు. అసోసియేషన్ మీటింగ్లో చర్చించి నిర్ణయం తీసుకుందామని సెక్రటరీగారు అందరికీ సర్దిచెప్పి పంపించేసారు. వాచ్మెన్ గురించి చర్చ నామమాత్రంగానే నడిచింది. అనుకున్నట్లుగానే తీర్పు వెలువడింది. వాచ్మెన్ను తీసివేయాలని నిర్ణయమయిపోయింది.

రాజయ్య కనుకూలంగా ప్రకాశం వాదించినా లాభం లేకపోయింది.

“అర్ధాంతరంగా తీసివేస్తే వాళ్ళ బ్రతుకేమయిపోతుంది. ఈ సారికి మందలించి వదిలేద్దాం!” అని అన్నాడు ప్రకాశం.

“మీరంత భయపడకండి సార్! ఊర్లో పొలం వుందిట గదా! పోయి దున్నుకుంటాడు” అని ఒకాయన ఎగతాళిగా అన్నాడు. అదో జోక్ అయినట్లుగానే కొందరు నవ్వారు.

“అయినా వాచ్మెన్ అనేవాడు మన సరుకులు పైకి చేరవేయాలని వుందా చెప్పండి? ఒకాయన డ్రైనేజీలో చేతులు పెట్టి శుభ్రం చేయమన్నాడుట. ఆ పని చేసే వాళ్ళను పిలిపించి చెప్పవచ్చుగదా! రాత్రి రెండయినా, మూడయినా మనవాళ్ళు వస్తూనే వుంటారు. గేటు వేసి, తీసి తెల్లవార్లు, దోమలు కుదుతూ వుంటే ఎలా పడుకుంటాడు, పగటిపూట రూంలో పడుకున్నాడని తప్పుపడితే ఎలాగా?” అని ప్రశ్నించాడు ప్రకాశం.

దానితో సమావేశం ఉద్రిక్తంగా మారింది. తమ తోటి వోనర్లకు సపోర్టు చేయకుండా ఒక మట్టి మనిషికి మద్దతు పలుకుతున్నందుకు ప్రకాశాన్ని చిరాగ్గా చూసారు.

ఈ విషయాన్ని గ్రహించిన సెక్రటరీగారు జోక్యం చేసుకుని

“ప్రకాశం గారు! ఎవ్వరికీ నచ్చనప్పుడు మనకు మటుకూ ఎందుకండీ? రాజయ్య మీకు చుట్టం కాదు, నాకు చుట్టంకాదు. తీసేద్దాం. మరో కొత్త వాచ్మెన్ను పెట్టుకుందాం” అని సమావేశాన్ని ముగించి లేచారు.

న్యాయస్థానంలో ముద్దాయిలాగా అక్కడే నిలబడివున్న రాజయ్య ఒక్కమాటకూడా మాట్లాడలేదు. ఆ ఫలితాన్ని ముందే ఊహించి, అన్నిటికీ సిద్ధపడ్డట్లుగా వున్నాడు.

వెళ్ళిపోయేముందు వచ్చి ప్రకాశాన్ని కలిసాడు రాజయ్య.

“రేపు ఖాళీ చేసి వెళ్ళి పోతున్నాం సార్! మీకు చెప్పిపోదామని వచ్చాను” అని అన్నాడు. ఉద్యోగం పోయిందన్న విచారం మొఖంలో కనబడుతోంది.

“వేరే ఎక్కడయినా పని దొరికిందా? నువ్వుకూడా కొద్దిగా ఓపికపట్టాల్సింది. వచ్చి ఆరునెలలు కాలేదు. అప్పుడే వెళ్ళి పోతున్నావ్” అని అన్నాడు ప్రకాశం.

మొఖమంతా బాధతో మెలికలు తిరుగుతుండగా ఇలా అన్నాడు.

“నేను కూడా ఊర్లో పనులున్నప్పుడు చేతిక్రింద కూలీలను పెట్టుకున్న వాడినేసార్! వాళ్ళను కూడా మాలో వాకడిగా చూసుకునేవాళ్ళం తప్ప, ఇలా ఇష్టమొచ్చినట్లుగా మాటలన లేదు.

వ్యవసాయం గిట్టుబాటు కాకపోయినా ఊర్లోనే ఏదో వాకపని చేసుకుని బ్రతికేవాళ్ళం. నా భార్యకు సుస్తీ చేసింది. పట్నంలో చూపిద్దామని తీసుకువచ్చాను. ఆమె ఆరోగ్యం బాగాయితే, మా ఊరెళ్ళిపోతాను సార్!” అని అంటూ శెలవు తీసుకున్నాడు. అలాగే కావాలని మనస్ఫూర్తిగా కోరుకున్నాడు ప్రకాశం.

❖ ❖ ❖

ఎదురుగా వున్నది రాజయ్యనేనా!? ఎంతగా మారిపోయాడు? తన ఊరికి వెళ్ళి పోయింటాడనుకున్న వాడు ఇలా కోరి బస్స్టాప్లో బిచ్చగాడిలాగా... ఒక్కసారి ప్రకాశం మనసంతా కలచివేసింది.

“మీ దగ్గర నుండి వెళ్ళాక కొన్ని రోజులు ఒక కంపెనీలో టెంపరరీగా వాచ్మెన్గా చేసాను సార్! దానిలో ఏదో దొంగతనం అయిందని నన్ను తీసేసారు. అక్కడా, ఇక్కడా కూలి చేసుకుంటూ కొన్ని రోజులు గడిపాం. ఈ లోపల నా భార్యకు రోగం ముదిరిపోయింది. ఊర్లో పొలం అమ్మి వైద్యానికి ఖర్చు చేసినా అది దక్కలేదు. పిల్లల్లో పెద్దవాడు బొంబాయి పోతున్నానని వెళ్ళిపోయాడు. రెండోవాడు కూడా ఇక్కడే వుండి ఆ పని, ఈ పని చేసుకునేవాడు, ఏమయిందో కొన్నాళ్ళుగా కనబడటం లేదు. లారీ క్లీనర్గా మారి ఊర్లు పట్టుకుని తిరుగుతున్నాడని తెలిసింది” అని బాధలు చెప్పుకున్నాడు రాజయ్య.

“ఇప్పుడెక్కడుంటున్నావు?” అని ప్రశ్నించాడు ప్రకాశం.

“మాలాంటి వాళ్ళకు ఇళ్ళు ఏముంటాయి సార్! ఆ బస్స్టాప్ ప్రక్కన మూసి నది వొడ్డున గుడిసెల్లో వుంటున్నాను. ఇలాగే కూలి దొరికినప్పుడు పని చేసుకుంటూ కాలం గడుపుతున్నాను” అని అంటూ కందువాతో కళ్ళనీళ్ళను వొత్తుకున్నాడు. అప్పటికే ప్రకాశం ఎక్కాల్సిన బస్సులు రెండూ వచ్చి వెళ్ళి పోయాయి. మూడోది వస్తోంది. దీన్ని కూడా వదిలేస్తే మళ్ళీ రావడానికి గంటయినా పడుతుంది. అయినా ఇంకా మాట్లాడాల్సింది ఏముంది?

“అరేరే! ఎంత చెడ్డ రోజులొచ్చాయి రాజయ్య! నీకు తెలుసు గదా! ఆ రోజు నీ కోసం నేనెంతగానో వాదించాను. మా వాళ్ళు వినలేదు. నీ కొడుకులు బాగుపడి నీకోసం తిరిగి వస్తారే! మళ్ళీ మంచి రోజులు రాకపోవు” అని ఊరడిస్తూ జేబులోంచి పర్పు తీసి ‘ఈ యాభయి రూపాయలుంచుకో’ అని ఇవ్వబోయాడు ప్రకాశం.

“వద్దుసార్! ఏదో తెలిసిన మనిషివని పలకరించాను కాని, నేను బిచ్చగాడిని కాను. నా రెక్కల కష్టం మీద బ్రతుకుతున్నాను. నాలాగా వ్యవసాయం చేసుకునే వాళ్ళ బ్రతుకులన్ని ఇలాగే ఆగం అయిపోయాయి. లోకంలో పాపం పెరిగిపోయింది. అన్నం పెట్టే చేతులకే అన్నం లేకుండా పోయింది. ఏదో వాకరోజు ఈ రాజ్యం కూలిపోకతప్పదు. ఇలా ఎంతో కాలం సాగదు. మీ బస్ వచ్చినట్లుంది. నేను వస్తా సార్!” అని జనంలో కలిసిపోయాడు రాజయ్య. అతడి కుటుంబం విచ్చిన్నమయి రోడ్డున పడటానికి తాను కూడా వాక కారణమా? మనసులో సుదులు తిరుగుతుండగా బస్ ఎక్కాడు ప్రకాశం! సాటి మనిషి లాగా ఆదరించి వున్నట్లయితే రాజయ్య బ్రతుకు ఇలా అయ్యేదా?.....

❖ ❖ ❖



# సమగ్ర గిరిజన అభివృద్ధి సంస్థ : ఏటూరు నాగారం

2007-08 సం॥లో వివిధ అభివృద్ధి పథకముల సంక్షిప్త సమాచారం 31.1.08 వరకు

## ఎకనామికల్ సపోర్ట్ స్కీం :

- ✦ వ్యవసాయ శాఖ లక్ష్యము (5267) ప్రగతి సాధించినవి (10242)
- ✦ పశుసంవర్ధక శాఖ లక్ష్యము (304) ప్రగతి సాధించినవి (11)
- ✦ మత్స్యశాఖ విభాగము ద్వారా లక్ష్యము (263) లక్ష్యము (53)
- ✦ ఉద్యానవన విభాగము ద్వారా లక్ష్యము (4613) లక్ష్యము (288)
- ✦ పారిశ్రామిక వ్యాపార పథకములందు (221) లక్ష్యానికి (17) యూనిట్లు ప్రగతి సాధించినవి.
- ✦ చిన్ననీటి పారుదల శాఖ ద్వారా లక్ష్యము (2843) ప్రగతి సాధించినవి (10)
- ✦ పట్టు పరిశ్రమ ద్వారా (475) లక్ష్యంగా ప్రగతి పురోగతిలో ఉంది.

## విద్యా విభాగము

- ✧ ఆశ్రమ పాఠశాలలు (35) ఇందులో బాలుర సంఖ్య (4827) బాలికల సంఖ్య (4647)
- ✧ వసతి గృహములు (40) ఇందులో బాలుర సంఖ్య (6477) బాలికల సంఖ్య (3351)
- ✧ గురుకుల పాఠశాలలు (7) విద్యార్థుల సంఖ్య (3466)
- ✧ గురుకుల కాలేజీలు (5) విద్యార్థులు (947)
- ✧ కె.జి.బి.వి. గురుకుల పాఠశాలలు (5) విద్యార్థులు (463)
- ✧ మిని గురుకులములు (4) విద్యార్థులు (575)
- ✧ బెస్ట్ అవైలబుల్ స్కీం పాఠశాలలు (10) విద్యార్థులు (513)
- ✧ ప్రి-మెట్రిక్ ద్వారా ఉపకార వేతనముల ఖర్చు : రూ॥ 61.75 లక్షలు
- ✧ పోస్ట్-మెట్రిక్ ద్వారా ఉపకార వేతనముల ఖర్చు : రూ॥ 324.66 లక్షలు



## ఇంజనీరింగ్ విభాగము

- ★ రోడ్డు, భవన నిర్మాణము మరియు తాగునీటి సౌకర్యము కింద మొత్తం పనుల సంఖ్య (376), పూర్తి చేయబడినవి (117), పురోగతిలో ఉన్నవి (259)

## ప్రత్యేక చిన్ననీటి పారుదల శాఖ

- ✧ ఇ.ఎస్.ఎస్. స్కీం ద్వారా పనులు(39), పూర్తయిన పనులు(18), ఎకరములు(727), లబ్ధిదారులు (478), (21) పనులు పురోగతిలో ఉన్నవి.
- ✧ ఆర్.ఎస్.వి.వై. పథకము ద్వారా మొత్తం పనులు (134) పూర్తయినవి (81) ఎకరములు (3672) లబ్ధిదారులు (2056) మిగతా (53) పనులు పురోగతిలో ఉన్నవి.
- ✧ ఆర్థికల్ 275(బి) పథకము ద్వారా మొత్తం (9) పనులు (1) పని (28) ఎకరములలో (10) లబ్ధిదారులతో పూర్తయినవి, మిగతా పనులు పురోగతిలో ఉన్నవి.

జూబి చేసినవారు : జిల్లా కలెక్టర్, వరంగల్. ప్రాజెక్టు అధికారి ఐ.టి.డి.వి. ఏటూరు నాగారం.



“అవినీతితో ప్రభుత్వం కుళ్ళిపోయింది”

## కోర్టు మొట్టికాయలు - కాగ్ అక్లింతలు

భూములన్ని పరాధీనమవుతున్నాయి. “ప్రభుత్వమే పెద్ద భూకబ్జాదారుగా వ్యవహరిస్తోంది. ప్రభుత్వం చేపట్టే భూకేటాయింపులన్నింటినీ గమనిస్తున్నాము” అంటూ ఉన్నత న్యాయస్థానము రాష్ట్ర ప్రభుత్వాన్ని తీవ్రంగా మందలించింది. మరోవైపు ప్రభుత్వము బడా కంపెనీలకు, పెట్టుబడిదారులకు అప్పనంగా భూములను కట్టబెడుతున్న తీరును కంప్రైజర్ అండ్ అడిటర్ జనరల్ (కాగ్) తీవ్రంగా అక్షేపించింది. ప్రత్యేకంగా ఆంధ్రప్రదేశ్ పారిశ్రామిక మౌళిక సదుపాయాల కల్పనా సంస్థ (ఎపిఐఐసి) వనితీరును కడిగిపారేసింది. అయినా ప్రభుత్వం తన తప్పును సరిదిద్దుకోకపోగా రాజ్యాంగ సంస్థలపైనే ఎదురుదాడికి దిగుతోంది “నవ్విపోదురుగాక నాకేటి సిగ్గు” అన్నట్లుగా ఉంది ప్రభుత్వ వ్యవహారం.

కాంగ్రెస్ అధికారంలోకి వచ్చిన తరువాత పారిశ్రామిక అభివృద్ధి పేరుతో పేదల భూములను లాక్కొని పెద్దలకు వంచే కార్యక్రమం పెరిగిపోయింది. దానికి ఎపిఐఐసి ని సాధనంగా చేసుకొని అనే భూ వ్యవహారాలు అక్రమంగా కొనసాగుతున్నాయి. వాణిజ్యపరమైన అవసరాలకు, రియల్ ఎస్టేట్ వ్యాపారాలకు ఉపయోగించే భూములను పారిశ్రామిక అవసరాల ముసుగులో కారుచౌకగా వాణిజ్య సంస్థలకు కట్టబెడుతున్నారు. ప్రత్యేకంగా 18 సంస్థలకు కేటాయించిన భూముల వ్యవహారములో 308.46 కోట్ల రూపాయల నష్టం జరిగిందని కాగ్ లెక్కలతో సహా వివరించింది.



గమనీ, స్వర్ణరేఖ, వైఫారియా ఆ కుళ్ళు, ఇళ్ళు, పాళెలు, ఉబ్బు, బంగారం ఈ పిల్లని. నేను కొడి పందనటది బతుకీడుస్తున్నా

వెనుకబడిన ప్రాంతాలలో పారిశ్రామిక అభివృద్ధి, ఉపాధి అవకాశాల మెరుగుకు కృషి చేయవలసిన ఎపిఐఐసి అందులో విఫలం చెందింది. ఒక వ్యాపార సంస్థగా మారిపోయి పేదల భూములను కారుచౌకగా సేకరించి పెద్దలకు దారాదత్తం చేసే పనిలో నిమగ్నమై పోయింది. మరోవైపు పట్టణ పేదలకు ఇళ్ళు సమకూర్చవలసిన హుడా రియల్ ఎస్టేట్ వ్యాపారిగా మారిపోయి, ప్రభుత్వ భూములు వేలం వేయడం ప్రారంభించింది. ఇలాంటి అనేక తిరోగామి చర్యలు ఇటీవల కాంగ్రెస్ ప్రభుత్వం అనుసరిస్తున్నది.

2007 మార్చి 31తో ముగిసిన ఆర్థిక సంవత్సరానికి సంబంధించిన కాగ్ నివేదిక శాసన సభలో ప్రవేశపెట్టారు. ఎపిఐఐసి భూకేటాయింపులు సరిగాలేవని, ప్రైవేటు కంపెనీల ప్రయోజనాలే లక్ష్యంగా ఈ సంస్థ ప్రవర్తించినట్లు స్పష్టం చేసింది. ప్రభుత్వ రంగ సంస్థలకు భూకేటాయింపుల విషయంలో కఠినంగా వ్యవహరిస్తూ ప్రైవేటు కంపెనీల పట్ల మాత్రము ఉదాసీనంగా వ్యవహరిస్తున్న

విషయాన్ని కాగ్ బయటపెట్టింది. విశాఖపట్నంలో బార్క్ అనే ప్రభుత్వ రంగ సంస్థకు 2089 ఎకరాల అభివృద్ధి చేయని భూమిని 96.52 కోట్ల రూపాయలకు కేటాయించారు. కాని ప్రైవేటు కంపెనీ అయిన బ్రాండిక్స్ ఇండియా అప్పారేల్ సిటీ ప్రైవేట్ లిమిటెడ్ అను సంస్థకు 1000 ఎకరాల భూమిని కేవలం ఎకరాకు ‘ఒక రూపాయి’ లెక్కన లీజుకిచ్చి ప్రైవేటు కంపెనీల పట్ల తనకున్న అపారమైన ప్రేమను ప్రదర్శించింది. ఈ వ్యవహారంలో ప్రభుత్వమే ఎపిఐఐసి పై ఒత్తిడి చేసి ప్రైవేటు కంపెనీకి కారుచౌకగా భూమి కేటాయించేలా చేసిందని కాగ్ విమర్శించింది.

‘ఇందూటెక్ జోన్’ ప్రైవేట్ లిమిటెడ్, బ్రహ్మణి ఇన్ ఫోటెక్ ప్రైవేట్ లిమిటెడ్, స్టార్గేజ్ ప్రొపర్టీస్ సంస్థలకు రంగారెడ్డి జిల్లాలో కేటాయించిన 750 ఎకరాల భూమి వ్యవహారంలో ప్రభుత్వం వాస్తవ ధరలను పరిగణలోకి తీసుకోకపోవడము వలన 214.20 కోట్ల రూపాయల నష్టం వాటిల్లినట్లు ‘కాగ్’ పేర్కొన్నది.

ఇలా వందల కోట్ల రూపాయల ప్రజాధనం దుర్వినియోగం అవుతున్న తీరును కాగ్ నివేదిక కళ్ళకు కట్టినట్లు చూపించింది. గత కాగ్ నివేదికలో జలయజ్ఞంలో జరిగిన అవకతవకలను కూడా ఇలాగే బయట పెట్టింది. శ్రీపాథ సాగర్, అలీసాగర్ ప్రాజెక్టుల నిర్మాణంలో 539 కోట్ల రూపాయల అవకతవకలు జరిగాయని, అక్రమంగా కాంట్రాక్టర్లకు లాభం చేకూరేలా ప్రభుత్వం వ్యవహరించిందని కాగ్ నివేదిక

విమర్శిస్తే నేటికి దానికి రాష్ట్ర ప్రభుత్వం దగ్గర సమాధానం లేదు.

పట్టణ పేదలు నివాస స్థలాలు లేక ఎన్నో ఇబ్బందులు ఎదుర్కొంటుంటే పట్టించుకోని ప్రభుత్వం ప్రైవేటు కంపెనీలకు మాత్రం ఒక రూపాయికి ఎకరం భూమి చొప్పున వేలాది ఎకరాల భూములని దారాదత్తం చేయడము దారుణం. పారిశ్రామికరణ, జలయజ్ఞం పేరుతో వేలకోట్ల రూపాయల ప్రజాధనం దారిమళ్లి కాంట్రాక్టర్ల, రియల్ ఎస్టేట్ వ్యాపారుల జేబుల్లోకి పోతున్నది. పేదలు భూములు కోల్పోతున్నారు. నయా భూస్వాములు ముందు కొస్తున్నారు. ఇలాంటి ప్రజావ్యతిరేక విధానాలపై “కాగ్”, “హైకోర్టు” లాంటి రాజ్యాంగం సంస్థలు జోక్యం చేసుకొని తప్పులను వేలెత్తి చూపినా ప్రభుత్వం నిసిగ్గుగా వ్యవహరిస్తోంది. విధానపరమైన నిర్ణయాలనే పేరుతో ఆయా సంస్థల సూచనలు పెడచెవిన్ పెడుతున్నది. పైగా వాటిపైనే విమర్శలకు దిగుతూ తమ అవినీతి, అక్రమాలను కప్పిపుచ్చుకోవడము సిగ్గుచేటు. మరోవైపు మీరు



## కాగ్ నివేదికలోని వివరాలు

కంపెనీ పేరు	కేటయించిన భూమి (ఎకరాల్లో)	వర్తించే ధర (ఎకరాకు రూ.లక్షల్లో)	వసూల చేసింది (ఎకరాకు రూ.లక్షల్లో)	కంపెనీలకు చేకూరిన లాభం (రూ.కోట్లలో)
ఇందూ టెక్ జోన్	250	48.56	20.00	71.40
బ్రహ్మాణి ఇన్ఫ్రాటెక్	250	48.56	20.00	71.40
స్టార్గేజ్ ప్రొపర్టీస్	250	48.56	20.00	71.40
అనంత్ టెక్నాలజీస్	225	24.28	4.95	4.83
హైదరాబాద్ జెమ్మిపార్కు	75	12.00	5.00	5.25
కాన్బే సాఫ్ట్వేర్	15	35.00	29.00	0.90
విజువల్ సాఫ్ట్	15	35.00	29.00	0.90
అమెజాన్ ఐటి సర్వీసెస్	10.56	202.34	60.00	15.03
మైక్రోసాఫ్ట్ ఇండియా	12.72	60.00	29.00	3.94
మైక్రోసాఫ్ట్ ఇండియా	11.48	202.35	29.00	19.90
మైక్రోసాఫ్ట్ ఇండియా	5.50	202.35	29.00	9.53
మైక్రోసాఫ్ట్ ఇండియా	7.05	202.35	29.00	12.22
దివ్య శ్రీ హోల్డింగ్స్	2.69	505.87	80.00	11.45
స్పా హోటల్	14.97	127.50	85.00	6.34
శ్రీకిరణ్ టెక్నాలజీస్	2.74	60.70	40.47	0.55
ఇన్ఫోవిజన్ టెక్నాలజీస్	1.00	60.70	40.47	0.20
అనలాజిక్ టెక్నోమ్యాటిక్స్	0.82	60.70	40.47	0.16
వరుణ్ మోటార్స్	1.00	404.70	202.35	2.02

అవినీతిపరులు అంటే మీరు అంటూ అధికార, ప్రతిపక్షం వారు ఒకరిపై ఒకరు నిందలు మోపుకొంటున్నారు. అవినీతిపరులు, రాజకీయ నాయకులు ఒకరికొకరు పెనవేసుకుపోయినందువల్లే ఎం.ఎల్.ఏ., మంత్రులు కోటీశ్వరులు అవుతున్నారు. మరి

ముఖ్యంగా కాంగ్రెస్ అధికారంలోకి వచ్చాక అవినీతికి హద్దేలేకుండా పోయింది. ఇటువంటి అవినీతి ప్రభుత్వాన్ని ఎంత తొందరగా సాగనంప గలిగితే అంత మంచిది!

❖ ❖ ❖

- మహ్మద్

## “ప్రపంచీకరణ వ్యతిరేక ఉద్యమానికి మధ్యతరగతి మేధావులు నాయకత్వం వహించాలి”

**13.** 3.2008న గుంటూరులో పీపుల్ ఫర్ ఇండియా ఫోరమ్ ను ఆయన ప్రారంభిస్తూ ప్రపంచీకరణ, మతోన్మాద ప్రమాదాలను ఎదుర్కోవడంలో మధ్యతరగతి మేధావులు కీలకపాత్ర వహించాలని ఆల్ ఇండియా ఇన్స్పైరెన్స్ ఎంప్లాయిస్ అసోసియేషన్ ప్రధాన కార్యదర్శి శ్రీ కె.వేణుగోపాల్ అన్నారు.



పీపుల్ ఫర్ ఇండియా ఫోరమ్, విజయవాడ చైర్మన్ శ్రీ డి.సత్యనారాయణ రెడ్డి, చిలకలూరిపేట ఫోరమ్ చైర్మన్ శ్రీ వి.వీరాంజనేయులు, మచిలీపట్నం ఫోరమ్ కన్వీనర్ శ్రీ జి.కిశోర్ కుమార్, నూజివీడు ఫోరమ్ కన్వీనర్ శ్రీ ఎం.కమల వాంత్, తెనాలి ఫోరమ్ కన్వీనర్ శ్రీ వి.ఫణీంద్ర తదితరులు ప్రారంభోత్సవ కార్యక్రమంలో పాల్గొని ప్రసంగించారు.

ఇన్స్పైరెన్స్ కార్పొరేషన్ ఎంప్లాయిస్ యూనియన్, మచిలీపట్నం డివిజన్ అధ్యక్షులు శ్రీ యన్.ధనుంజయరావు ప్రారంభ సభకు అధ్యక్షత వహించారు.

ఆర్.వి.ఆర్. అండ్ జె.సి. ఇంజనీరింగ్ కళాశాల ప్రొఫెసర్ శ్రీ యం.వెంకటేశ్వరరావు పీపుల్ ఫర్ ఇండియా, గుంటూరు ఫోరంకు చైర్మన్ గాను, శ్రీ కె.యల్. ప్రసాద్ (ఎల్.ఐ.సి.) కన్వీనర్ గాను ఎన్నికయ్యారు.



# దరిద్రులన్నీ ధనికీ దేశాలు

జస్టిస్ బి.సుదర్శన్రెడ్డి  
(సుప్రీంకోర్టు న్యాయమూర్తి)

భారత రాజ్యాంగ నిర్మాతలు నిజమైన దార్శనికలు. సమాజంలో ప్రతి ఒక్కరికీ న్యాయాన్ని సమకూర్చే సామాజిక, ఆర్థిక, రాజకీయ మార్పులను తీసుకురావల్సిన అవసరాన్ని ఆ మహోన్నత పత్రం స్పష్టంగా గుర్తించింది. ఆ మార్పుల సాధనకు అనుసరించాల్సిన మార్గాలనూ నిర్దేశించింది. వైజ్ఞానిక దృక్పథం ప్రాతిపదికగా సమాజ పరిస్థితులలో మౌలిక పరివర్తన సాధించడానికి అది నిబద్ధమయింది. మానవ అవగాహనా శక్తికి వున్న పరిమితులు, అపరిమిత రాజ్యాధికారంతో సంభవించే సమస్యలను గుర్తించడమే కాక మన సమాజంలోని సృజనాత్మక శక్తులను పరిపుష్టం చేయడానికి ఆ ఉత్తేజకర పత్రం ప్రయత్నించింది.

మన రాజ్యాంగంలోని నిబంధనలలో అత్యధిక భాగం సామాజిక విప్లవమే లక్ష్యంగా రూపొందింపబడ్డాయి. ఆ లక్ష్య సాధనకు అవసరమైన వాతావరణాన్ని సృష్టించడాన్ని కూడా అవి నిర్దేశించాయి. రాజ్యాంగంలోని మూడు, నాలుగు భాగాలు అంటే ప్రాథమిక హక్కులు, ఆదేశిక సూత్రాలను పరిశీలిస్తే ఈ విషయం బాగా స్పష్టమవుతుంది. ప్రాథమిక హక్కులు, ఆదేశిక సూత్రాలకు మూలాలు మన స్వాతంత్ర్య సంగ్రామంలో ఉన్నాయి. సకల జీవన రంగాలలో స్వేచ్ఛా స్వాతంత్ర్యాలు సంపూర్ణంగా విలసిల్లగలవనే పరిపూర్ణ ఆశాభావంతో వాటిని రాజ్యాంగంలో పొందుపర్చడం జరిగింది. ఆదేశిక సూత్రాలలో సామాజిక విప్లవ ఆశయం స్పష్టంగా కన్పిస్తుంది. సామాజిక దురాచారాలు, అన్యాయాల నుంచి భారత ప్రజాకోటిని విముక్తం చేసి వారి జీవితాలను సుసంపన్నం చేయాలనే లక్ష్యం స్పష్టంగా వ్యక్తీకరింపబడింది. ఇందుకు ప్రభుత్వాలు చట్టాలను చేయడంలో విధిగా ఆదేశిక సూత్రాలను స్ఫూర్తిగా తీసుకోవాలి. వాటిని అనువర్తించేయాలి. అయితే ఆదేశిక సూత్రాలను అమలుపరచాల్సిందిగా ప్రభుత్వాలను ఆదేశించే అధికారం న్యాయస్థానాలకు లేదు. అయినప్పటికీ పాలనా వ్యవహారాలలో అవి అత్యంత ప్రాథమికమైనవి. సుపరిపాలనకు మార్గదర్శకాలవి.

శోచనీయమైన విషయమేటట్టంటే మన ప్రభుత్వాలు, విధాన నిర్ణేతలు ఇప్పుడు ఆదేశిక సూత్రాలను మరీ ముఖ్యంగా అధికరణలు 38(2), 39లను స్ఫూర్తిగా తీసుకోవడం లేదు. సంక్షేమ రాజ్య నిర్మాణానికి, సమానత్వ భావన ఆచరణలోకి రావడానికి దోహదం చేసే అధికరణలు ఇవి. ఈ రెండు

అధికరణలను ప్రమాణంగా తీసుకొని ఇప్పుడు మన ప్రభుత్వాలు చేస్తోన్న వివిధ చట్టాలు, తీసుకొంటోన్న విధాన నిర్ణయాలను పరిశీలిస్తే రాజ్యాంగ నిర్మాతలు నిర్దేశించిన మార్గాలకు దూరమవు తున్నామేమోననిపిస్తుంది. సామాన్య మానవుని స్థితిగతులను మెరుగుపరిచి, సామాజికన్యాయం లక్ష్యస్ఫూర్తితో సామాజిక - ఆర్థిక పరివర్తనను సాధించడానికి ఉద్దేశించిన ఆదేశిక సూత్రాలు, ప్రాథమిక హక్కుల అధికరణలను 'భారత రాజ్యాంగపు ఆత్మ'గా అభివర్ణించడం కద్దు. మరి మనం ప్రస్తుత ప్రపంచీకరణ, సరళీకరణ, ప్రైవేటీకరణ వెల్లువలో ఆ 'ఆత్మ' కనుగుణంగానే వ్యవహరిస్తున్నామా?

ప్రపంచీకరణ దేశాల మధ్య, దేశాలలో అంతర్గతంగాను అసమానతలను పెంచివేస్తోంది. సంపదనైతే పోగులుపెందుతుంది కాని అది అత్యధికులకు అందుబాటులో ఉండటం లేదు. కోట్లాది ప్రజల ఆకాంక్షలు - మంచి ఉద్యోగం, తమ పిల్లలకు భద్రమైన భవిష్యత్తు మొదలైనవి - నెరవేరడానికి ప్రపంచీకరణ ఏ విధంగాను తోడ్పడలేదు. అంతకుముందు ఒక విధమైన భద్రతతో ఉన్న వారు కూడా ప్రపంచీకరణ పుణ్యంతో అసంఘటిత రంగాలలోకి నెట్టివేయబడి దారిద్ర్యంలో కూరుకుపోతున్నారు.

'ప్రపంచీకరణ సామాజిక పర్యవసానాల'ను అధ్యయనం చేయడానికి 2001లో 'ప్రపంచ కార్మిక సంస్థ'చే నియమితమయిన ఒక కమిషన్ 73 దేశాలలో సర్వే అనంతరం కొన్ని దిగ్భ్రాంతికరమైన వాస్తవాలను వెల్లడించింది. అమెరికా, యూరోపియన్ యూనియన్ మినహా ప్రపంచంలోని ప్రతి ప్రాంతంలోను 1990-2005 సంవత్సరాల మధ్య నిరుద్యోగం అమితంగా పెరిగిపోయింది. ఆ కమిషన్ నివేదిక ప్రచురితమయ్యే నాటికి ప్రపంచవ్యాప్తంగా నిరుద్యోగుల సంఖ్య 185.9 మిలియన్లకు పెరిగింది. ప్రపంచ ప్రజల్లో 59శాతం మంది తీవ్ర అసమానతల మధ్య బతుకులు ఈడుస్తున్నారని ఆ నివేదిక వెల్లడించింది. సంపన్న దేశాలలో సైతం ధనికులు మరింతగా దనికులు అవుతుండగా పేదవారు మరింతగా దారిద్ర్యంలోకి దిగజారిపోతున్నారు. కొన్ని దేశాలు తమ జిడిపిని పెంచుకోవడానికి అయితే ప్రపంచీకరణ తోడ్పడింది. అయితే ఆ దేశాల ప్రజలు పేదరికం నుంచి బయటపడటానికి ఏమాత్రం దోహదం చేయలేదు! ఈ దృష్ట్యా ప్రపంచీకరణ 'పేద ప్రజలతో కూడిన దనిక దేశాల'ను సృష్టిస్తోందని ఘంటాపథంగా చెప్పవచ్చు.



సంపన్న దేశాల నయా ఆర్థిక సామ్రాజ్యవాదానికి వ్యతిరేకంగా ప్రపంచ ప్రజలను చైతన్యపరుస్తున్న ప్రముఖ ఆర్థికవేత్త జోసెఫ్ స్టిగ్లిట్జ్ ఇలా పేర్కొన్నారు : 'అభివృద్ధి చెందుతోన్న దేశాలు తమ సహజ వనరులను అతిచౌకగా సంపన్న దేశాల కార్పొరేట్ సంస్థలకు విక్రయిస్తున్నాయి. ప్రజల ఆస్తులు పరాధీనమైపోతున్నాయి. ఈ విధంగా కోట్లాది ప్రజలు తమ సంపదను కోల్పోతున్నారు. ప్రభుత్వ ఆధ్వర్యంలోని సహజ వనరులు బహుళజాతి సంస్థలకు కాక పోయినా అదే దేశానికి చెందిన ప్రైవేట్ సంస్థలకు విక్రయించి నప్పుడు కూడా సమాజం మొత్తానికి చెందిన సంపద కారుచౌకగా పరాధీనమైపోతుందని చెప్పక తప్పదు.'

మరి ఈ పరిస్థితులను నివారించడానికి న్యాయవ్యవస్థ చేయవలసినదేమిటి? ముఖ్యంగా న్యాయవాదుల కర్తవ్యమేమిటి? గొప్ప న్యాయవాదులు, మహోన్నత న్యాయమూర్తులు మానవాళికి ఉమ్మడి శ్రేయస్సు భావనను పాదుకొల్పడానికి, ఆ ఉత్కృష్ట లక్ష్యంను అమలులోకి తీసుకురావడానికి తోడ్పడే సంస్థల నిర్మాణానికి అవిరళ కృషి చేశారు. వారి కృషి చెబుతున్న సత్యమేమిటి? ఏ ఒక్క రాజకీయ, సామాజిక వ్యవస్థకు గానీ లేదా ఏ ఒక్క సిద్ధాంతం గాని మానవాళికి మొత్తంగా శ్రేయస్సును

సమకూర్చలేదు. వ్యక్తిగత స్థాయిలోను, సామూహిక స్థాయిలోను మానవ జీవితాలు అత్యంత ముఖ్యమైనవన్న వైఖరి సకల కార్యాచరణలకు స్ఫూర్తిగా తీసుకొన్నప్పుడు మాత్రమే ఉమ్మడి శ్రేయస్సును సాధించడం సాధ్యమవుతుందనేది చరిత్ర చాటిన సత్యం. మార్పుల కోసం ప్రకటితమవుతోన్న ప్రతిపాదనలను, సంభవిస్తోన్న మార్పులను రాజ్యాంగ సూత్రాలు గీటురాయిగా నిశితంగా పరీక్షించాల్సిన బాధ్యత న్యాయవాదులపై ఉంది. రాజ్యాంగబద్ధమైన ప్రజాస్వామ్య వ్యవస్థలో ప్రజాస్వామ్య హక్కులను పరిరక్షించడంలో న్యాయస్థానాలు ఒక ప్రత్యేకమైన పాత్రను నిర్వహిస్తాయి. చట్టసభలు, కార్యనిర్వాహక వర్గం, ఎన్జిఓలు, ప్రైవేట్ రంగం మొదలైనవన్నీ సామాజిక న్యాయం విషయమై స్పష్టమైన తీర్పు నివ్వమని న్యాయవ్యవస్థనే కోరతాయి. ఈ బాధ్యత నుంచి మనం తప్పించుకోలేము. మొత్తం వ్యవస్థలోను, వెల్లువవుతోన్న మార్పుల వాతావరణంలోను మన పాత్ర చిన్నదే కావచ్చు గాని, మేధో నిష్కాపట్యంతో మన మన బాధ్యతలను నిర్వహిస్తే సామాజిక, ఆర్థిక, రాజకీయన్యాయం కొంతమందికే సమకూరుతున్నదా లేక అందరికీ అందుతున్నదా అనే విషయాన్ని నిష్పక్షికంగా నిర్ణయించగలుగుతాయి.

అంధ్రజ్యోతి సౌజన్యంతో

## అలుపు ఎరగని విద్యుత్ బిల్ కలెక్టర్ల పోరాటం

రాష్ట్ర వ్యాపితంగా 4 డిస్కాలలో ఉన్న సుమారు 600 మంది విద్యుత్ బిల్ కలెక్టర్లు ఇటీవల దశలవారీ పోరాటాన్ని నిర్వహించినారు. 1.4.2008 నుండి వీరందరిని తొలగించి ఈ-సేవా లాంటి అన్లైన్ సేవలను మాత్రమే వినియోగించుకోవాలని గత సం॥ సెప్టెంబరులో ఏ.పి. విద్యుత్ రెగ్యులేటరీ కమీషన్ ఆర్డర్స్ ఇవ్వడం జరిగింది. దీనికి వ్యతిరేకంగా ఫిబ్రవరిలో మొదట ఏ.పి.ట్రాన్స్ కో సి.ఎం.డి. గారికి బిల్ కలెక్టర్స్ ను తొలగించ కూడదని టెలిగ్రామ్స్ ఇవ్వడం జరిగింది. 18/2/08న జిల్లా సూపరెండెంట్ కార్యాలయాల ముందు ధర్నా కార్యక్రమాలు చేయడం జరిగింది. ఫిబ్రవరి 27, 28 తేదీలలో డిస్కా కంపెనీ ఆఫీసుల ముందు రిలేనిరాహార దీక్షలు చేయడం జరిగింది. గత 20సం॥రాల నుండి విద్యుత్ బిల్లులు వసూలు చేస్తూ డిస్కా రెవెన్యూ వసూళ్ళలో కీలకపాత్ర పోషిస్తున్న ఈ విద్యుత్ బిల్ కలెక్టర్లు, వీరి కుటుంబాలు, నేడు వీధులపాలు అయ్యే పరిస్థితి వచ్చింది. సుబ్బిపెళ్లి వెంకిచావుకు వచ్చినట్లు ఈ-సేవా కేంద్రాలకి బిల్లుకు రూ.5.00 ఇవ్వాలని అవసరం లేదని కొందరు మేధావులు ఏ.పి.ఇ.ఆర్.సి. వద్ద వాదనలు చేసినారు. దీనిపై ఈ-సేవా కేంద్రాలకు బిల్లును రూ.2.00చేస్తూ అనేక పోరాటాల



ద్వారా బిల్ కలెక్టర్లు సాధించుకున్న రూ.2/-లను బిల్లుకు 1.50 తగ్గించినది ఏ.పి.ఇ.ఆర్.సి. వీరు ఎలాంటిటి.ఏ., డి.ఎ.లు కూడా లేకుండా బస్సులలో తిరుగుతూ అనేక గ్రామాలకు మైళ్ళతరబడి కాలినడకన నడుస్తూ బిల్లులు వసూలు చేసేటటువంటి ఈ బిల్ కలెక్టర్లను వీధుల పాలు చేయడం అన్యాయం అని యుఇఇయు బావిస్తున్నది. గతంలో బి.పి.ఎం.ఎ.ఎస్. 36 ప్రకారం విలేజ్ ఎలక్ట్రికల్ వర్కర్లు రెగ్యులరైజ్ అయిన సందర్భంలోగాని, 2006లో 7114 మంది సి.జె.ఎల్.ఎం.లుగా నియమించబడినప్పుడు గాని బిల్ కలెక్టర్లకు తీరని అన్యాయం జరిగింది. వెంటనే రాష్ట్ర ప్రభుత్వం, విద్యుత్ ఉన్నతాధికారులు జోక్యం చేసుకొని ఈ బిల్ కలెక్టర్లకు డిస్కాలలో ప్రత్యామ్నాయ ఉపాధి చూడడంగాని లేదా ఆర్.సి. / ఎల్.డి.సి. పోస్టులలో భర్తీ చేయాలని యుఇఇయు - సిఐటియు ప్రభుత్వాన్ని డిమాండ్ చేస్తున్నది.



# 'మూర్ఖపు ముని'



రెండో పిట్ట నేల మీద వాలి 'కథ చెప్పనా' అంది.

"ఊ... చెప్పు చెప్పు" అంది వడ్ల గింజల్ని కాపలా కాస్తున్న నాగమ్మ.

"ఇది మా తాతయ్య చెప్పిన కథ. నీకు చెబుతున్నాను. పూర్వం 'కంకరుడు' అనే ఛాదస్తపు ముని ఉండేవాడు. నియమాల పట్ల ఎంత కఠినంగా ఉండేవాడంటే ధ్యానం కూర్చుకున్నప్పుడు, శిష్యుడు బుడ్డి చెంబును తన కుడివైపున ఉంచాడని తన్ని తరిమేశాడు. తు.చ.తప్పకుండా నియమాలు పాటిస్తున్న తనకు తపో శక్తి, మంత్రశక్తి కూడా ఉంది అనుకునేవాడు. "అనుకున్న సమయానికి, అనుకున్నట్లు అన్నీ కచ్చితంగా జరిగిపోవాలి" అనేవాడు. తనలా ఆచరించడమే గాదు. శిష్యుల చేత కఠినంగా ఆచరింపజేసేవాడు.

ఒకసారి రాజు ఆహ్వానం మీద పక్క రాజ్యానికి బయలు దేరాడు. తెల్లవారు జామున లేచి, శిష్యుల్ని వెంటబెట్టుకుని నడవసాగాడు. తెల్లవారే సరికి అడవిలోకి ప్రవేశించారు. అలా సూర్యోదయం అవుతుంటే ఇలా నదిలోంచి అర్హము వదిలేవాడు రోజూ. గడియ కూడా తేడా రానిచ్చేవాడు కాదు.

'ఇంకా సేపట్లో దినకరుడు అంటే సూర్యుడు ఉదయిస్తాడు. మనం స్నానం చేసి, సంధ్య వారిస్తే, సక్రమంగా ఉంటుంది." అన్నాడు నదిని చూసి.

"ఇది అడవి కాబట్టి క్రూర జంతువులుండొచ్చు. సాధ్యమైనంత త్వరగా అడవిదాటి వెళితే బావుంటుంది" అన్నాడో శిష్యుడు.


"మృగాలలో సింహము, పక్షులలో గరుత్మంతుడు ఆయనే. సర్వాంతర్యామి అయిన దేవదేవుణ్ణి రోజూ ధ్యానించే మనకు భయమెందుకు?" అన్నాడు ఛాదస్తపు గురువు.

"ఛాదస్తపు గురువు చెపితే వినడు. వంట బట్టదు. స్నానమైతే వేద మంటాడు" అనుకుంటూ నదిలోకి దిగారు. స్నానం చేసి, సంధ్య వార్చాక, పక్కనున్న మర్రి చెట్టు కింద కూర్చున్నాడు. విధిలేక ఎదురుగా కూర్చోగా, యజుర్వేదం బోధించసాగాడు.

నీటికోసం నది కొచ్చిన ఏనుగుల గుంపు కాషాయ వస్త్రాలను చూసి బెదిరిపోయాయి. పెద్దగా ఘంకరిస్తూ వారివైపే రాసాగాయి.

"గురువు గారూ! ఈ ఏనుగులు మనల్ని చంపేసేలా గున్నాయి. పారిపోవడం మంచిది" అన్నాడు శిష్యుడు.

పాఠం మధ్యలో ఆటంకపరిచినందుకు, నిన్ను బహిష్కరిస్తున్నాను వెళ్ళు" అన్నాడు కోపంతో.



"మహా ప్రసాదం" అనుకుంటూ పరుగున వెళ్ళి, మర్రి చెట్టెక్కేశాడు శిష్యుడు. ఏనుగులు దగ్గరికి రావడం చూసి, మిగతా శిష్యులు కూడా, "మమ్మల్ని కూడా" బహిష్కరించినట్లే ప్రమాదం ముంచుకొస్తుంది అనుకుంటూ పరుగెత్తి ఆ చెట్టు పైకెక్కేశారు.

గురువు దిగ్గున లేచి నిలబడి, "నిష్ఠా గురిష్టుడ్ని, నియమ బద్ధంగా జీవించే వాణ్ణి. ఆశ్రమ నియమాలను తు.చ. తప్పకుండా పాటించే ఈ కంకరుడు వెనక్కు వెళ్ళిపోమ్మంటు న్నాడు. వెళ్ళిపోండి. "అన్నాడు కమండలంలోని నీళ్ళు చేతిలోకి తీసుకుని, ఏనుగు వైపు చల్లుతూ.

ఆ నీళ్ళకు శక్తి ఉంటే గదా, ఆగి పోవడానికి? అంతే వేగంగా ఓ ఏనుగు వచ్చి తొండంతో మునిని చుట్టి నేలకేసి కొట్టింది.

వాస్తవ పరిస్థితులు గ్రహించకుండా, మూర్ఖంగా ప్రవర్తించి అడవి జంతువులకు అన్యాయంగా బలైపోయిన గురువును చూసి శిష్యులు ఎంతో దుఃఖపడ్డారు. శవ దహనం గావించి, జాగ్రత్తగా అడవి దాటారు.

"చూశావా నాగమ్మా! వాస్తవ పరిస్థితులను గ్రహించి ప్రవర్తించాలే గాని, మూర్ఖత్వం పనికి రాదన్న మాట; అని రెండో పిట్ట హితబోధ చేసింది.



అప్పుడు నాగమ్మ, "నీ కథ బాగుంది, నీ గింజ తీసుకుని వెళ్ళు" అనగానే వడ్ల గింజను అందుకుని, తుర్రున చెట్టెక్కేసింది రెండో పిట్ట.



## కా॥ కె.కె.భక్తి అమర్ రహే

జిమ్మా-కాశ్మీర్ సి.ఐ.టి.యు. ప్రధాన కార్యదర్శి మరియు ఎన్జిడీఇఎ మాజీ శ్రీగనర్ డివిజన్ కార్యదర్శి అయిన కా॥ కె.కె.భక్తి ఆకస్మిక మృతి పట్ల సి.ఐ.టి.యు. తీవ్ర దిగ్భ్రాంతిని వ్యక్తం చేసింది. ఆయన కుటుంబానికి జె&కె కామ్రెడ్స్కు ప్రగాఢ సానుభూతిని తెలియజేసింది.

కా॥ కె.కె. ఇన్స్పూరెన్స్ ఉద్యోగిగా ఉన్న కాలం నుండే కార్మిక ఉద్యమంతో మమేకమైనారు. ఉద్యమాలలో చురుకుగా పాల్గొనే వారు. జిమ్మా & కాశ్మీర్లో ఉన్నటువంటి తీవ్ర ఇబ్బందికర పరిస్థితులలో సహితం జె&కె లో ట్రేడ్యూనియన్ ఉద్యమానికి ఎంతో కృషి చేసి ఉద్యమాన్ని విస్తరింపచేశారు. ఆయన నాయకత్వంలో సి.ఐ.టి.యు. కొత్త ప్రాంతాలకు విస్తరించింది. హృదయానికి సంబంధించిన జబ్బు ఉన్నప్పటికీ, ఆనారోగ్య పరిస్థితులలో కూడా ఉద్యమానికి అవిశ్రాంతంగా కృషి చేశారు. కార్మిక ఉద్యమానికి ఆయన లేనిలోటు తీరనిది.



## కా॥ హేమచంద్రన్కు జోహార్లు

సి.ఐ.టి.యు. తమిళనాడు రాష్ట్ర కమిటీ అధ్యక్షులు, సీనియర్ కార్మిక నాయకులు కా॥ హేమచంద్రన్ మృతికి సి.ఐ.టి.యు. తీవ్ర సంతాపాన్ని తెలియజేస్తున్నది. ఆయన మృతి కార్మిక ఉద్యమానికి, సి.ఐ.టి.యు.కు తీరనిలోటు. ఆయన ఫిబ్రవరి 8, 2008న తిరువనంతపురంలో కన్ను మూశారు.

ఆయన వయస్సు 77 సం॥రాలు. గత యాభై సంవత్సరాలుగా కార్మిక ఉద్యమానికి సేవలందిస్తున్నారు. ప్లాంటేషన్ వర్కర్స్ ఫెడరేషన్కు అఖిల భారత ఉపాధ్యక్షులుగా, జాతీయ రబ్బర్ బోర్డు సభ్యులుగా కొనసాగుతున్నారు. తమిళనాడు అసెంబ్లీకి నాలుగు పర్యాయములు ఎన్నికయ్యారు.


## హేమలతా లవణం మృతిపట్ల సంతాపం

ప్రముఖ సంఘసేవకురాలు, సమాజ పరివర్తన ఉద్యమకర్త, రచయిత డాక్టర్ హేమలతా లవణం కన్నుమూశారు. ఆమె వయస్సు 75 సం॥రాలు. గత కొంత కాలంగా అస్వస్థతతో బాధపడుతున్నారు. ఆమె మార్చి 18న విజయవాడలోని నాస్తిక కేంద్రంలో తుదిశ్వాస వదిలారు. ఆమె మహాకవి గుర్రం జాషువా కూతురుగానే కాక సంఘసేవకురాలుగా అనేక కార్యక్రమాలు నిర్వహించి “అమ్మ”గా “అక్క”గా గుర్తింపు పొంది అనేక జాతీయ, అంతర్జాతీయ పురస్కారాలు అందుకున్నారు.

స్వవర్ణపురం దొంగలను జనజీవన ప్రవంతిలోకి తీసుకు రావడానికి “సంస్కార్” అనే సంస్థను 1970లో స్థాపించి

సంస్కరణ ఉద్యమం చేపట్టారు. 1987 సం॥లో జోగిని వ్యవస్థ నిర్మూలించాలని, వారికి పునరావాసం కల్పించాలని కోరుతూ ఉద్యమం చేపట్టారు. అందుకోసం “చెల్లి నిలయం” అనే సంస్థను స్థాపించారు. అలాగే దివిసేమ

ఉప్పెనతో సహా అనేక ప్రకృతి వైపరీత్యాలు సంభవించినప్పుడు బాధితులకు సహాయసహకారాలు అందించారు. ప్రజలలో బాణామతి వంటి మూఢనమ్మకాలను తొలగించడానికి శాస్త్రీయ హేతువాద భావాల వ్యాప్తికి కృషి చేశారు. ఆదివారం మృతికి అనేకమంది ప్రముఖులు సంతాపం తెలియజేశారు.





## ప్రకాశం జిల్లా కౌన్సిల్ సమావేశం


గత 4 సంవత్సరాలుగా ప్రత్యక్ష పన్నులు వేయకుండానే ప్రజల ఆమోదంతో పాలన సాగిస్తున్నామని గొప్పలు చెప్పుకుంటున్న పాలకులు పరోక్షంగా పన్నులు వేయడం, ప్రజల నిత్యావసర సరుకుల ధరలు, పెట్రోలు, డీజిల్ ధరలు పెంచడం ద్వారా ప్రజలను దోచుకుంటున్నారని సి.ఐ.టి.యు. రాష్ట్ర కార్యదర్శి వై.సిద్ధయ్య అన్నారు.



ప్రకాశం సి.ఐ.టి.యు. జిల్లా కౌన్సిల్ సమావేశం చీకటి శ్రీనివాసరావు అధ్యక్షతన సూరాపాపిరెడ్డి, శీతారావమ్మ మీటింగ్ హాలులో జరిగింది.

సి.ఐ.టి.యు. జిల్లా ప్రధాన కార్యదర్శి కారసాల శ్రీనివాసరావు మెడికల్ & హెల్త్ 4వ రాష్ట్ర మహాసభలును ఒంగోలు నందు జరపాలని, కంభం, గిద్దలూరు ఎలక్ట్రిసిటీ నబ్ స్టేషన్లలో తొలగించిన కార్మికులను వనిలోనికి తీసుకోవాలని, అంగన్వాడీ కార్యకర్తల బకాయిలు వెంటనే చెల్లించాలని, గ్రామసేవకుల సమస్యలపై అధికారులు జాయింట్లు మీటింగు జరపడంతో పాటు, వి.ఆర్.ఓ. ప్రమోషన్లు త్వరితగతిన ఇవ్వాలని కోరుతూ తీర్మానాలు ప్రవేశపెట్టగా హాజరైన కౌన్సిల్ సభ్యులు ఏకగ్రీవంగా ఆమోదించారు.

సమావేశంలో కాలిం సుబ్బారావు, కందుల రవి, పి.వి.శేషయ్య, కె.వి.నర్సారెడ్డి, టి.వెంకటేశ్వర్లు, జి.వి. రంగయ్య, జి.శ్రీనివాసులు, పి.ప్రశాంతి, ఎస్.కె.జలాని, డి.నాగేశ్వరరావు, పి.లోకేశ్వరరావు, ఎస్.వెంకటేశ్వరరావు, డి.కె.ఎం.రఫీ, వి.వెంకయ్య, ఎస్.డి.యాసిన్, ఎం.సత్యనారాయణ, పారా శ్రీనివాసరావు, ఎం.అయ్యప్పరెడ్డి, ఘట్టుమనేని శ్రీనివాసరావు తదితరులు, జిల్లా నలుమూలల నుండి జిల్లా కౌన్సిల్ సభ్యుల పాల్గొన్నారు.



## అచలం

- సత్యభాస్కర్

స్వాతంత్ర్య తెరచాప  
ఎత్తించనుకున్నాం  
స్వేచ్ఛ, సమానత్వం  
మా స్వంతం అనుకున్నాం  
మానవతకు చిరునామా  
భారతమాతనుకున్నాం!  
కాలం నదిలా సాగుతూనే వుంది  
మా నావ అంగుళం కూడా కదలలేదు!  
సహపంక్తులలో కూడా  
మా మధ్య, అగాధాలు కూడా  
కొలవలేనంత దూరాలున్నాయ్!  
చిరునవ్వుల పలకరింపులలో కూడా  
పులి తాలూకు జాడలు కనబడుతున్నాయ్!  
కరస్పర్శ కూడా  
కాటేసే కాలనాగులాగుంది!  
కంచికచర్ల నుండి  
కారంచేడు దాకా  
కాలం స్తంభించినట్లే వుంది!  
అంటరానితనం  
కాన్సర్వ్యాధిలా వుంది  
రెండు క్లాసుల మధ్య దూరం  
పెరుగుతూనే వుంది!  
మధ్య యుగాల మనుస్మృతి ముందు  
భారత రాజ్యాంగం ఓడిపోతోంది!  
పరతంత్రం వాకిట్లో నిలబడి  
పగలబడి నవ్వుతోంది!



## రచనలకు ఆహ్వానం

ప్రపంచీకరణ నేపథ్యంలో పెరుగుతున్న  
సామాజిక, ఆర్థిక అసమానతలను  
ప్రతిబింబించే కథలు, కవితలు  
ఆహ్వానిస్తున్నాం.




# కలెక్టరేట్ కదనరంగం





KLVO1A 411



ప్రజాసంఘాల కార్యకర్తలపై పోలీసుల హతాచిక్ష







మనసు ఫౌండేషన్  
పుస్తకాల పరిశీలనావట్టిక

పుస్తకం పంఖ్య	KLVO/A411
పుస్తకం పేరు	కాంతి లాండ్
తారీఖు	25/8/23
మొదటి అడ్డు	గ్రేడ్
వెనుక అడ్డు	గ్రేడ్
మొత్తం పేజీలు	37
పెద్ద పైకా పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandhu
పరీక్ష చేసినది	pragathi
పేజీలు పరిశీలించినది	
బైండింగు చేసినది	
స్కానింగు చేసినది	
స్కాన్ చేయబడింది	
తప్పులు	No
పరిస్థితి	good